

UMNYANGO NGEKHATSI

KWEMNYANGO

 ...futsi wemukelekile, loko kungenta ngitive ngikahle sibili. Kodvwa nisesemile ngetinyawo tenu, asikhulume manje naYe Lowente konkhe loku kwenteke.

² Nkulunkulu wetfu, sita kuWe ngebulula benhlitiyo, sita netinhloko tetfu tikhotseme, ngenca yekutsi siyati kutsi Waphefumulela etikwetfu, futsi sivela elutfulini, futsi sitikhonti taKho teMbuso. Futsi siyakhuleka, Babe, kutsi kulobusuku lobu kutsi Utawutfola indzawo kuto tonkhe tinhlitiyo tetfu kutsi Utente watiwe kitsi nakubantfu lesitihlanganisa nabo.

³ Sifuna kuKubonga kulesikhatsi lesi ngalelibandla lelihle, nengemfundisi walo, nabo bonkhe labasebentisana nabo. Futsi sifuna kuKubonga ngalaba labashayeke bendlula etiphepheni telichwa, ngetulu kwaletindzawo letishelelako, letinelichwa kutsi bete lapha kute bakhonte Wena kanye natsi.

⁴ O Nkulunkulu loBusisiwe, ngalelinye lilanga eVeni lelingesheya kwemfula lapho singasayophindze sibe nalesinye siphepho selichwa, noma kungeke kusaphindze kubekhona lomunye umuntfu logulako kutsi akhulekelwe, lenye inkonzo yemngcwabo kutsi ibanjwe, noma ngisho lomunye umlayeto weliVangeli kutsi ushunayelwe, sifuna kuhlangana lapho, Nkhosi, njengemindeneni lengakahlephuki.

⁵ Sitsetselele emaphutsa etfu. Satise kutsi tinsuku tetfu timbalwa lapha emhlabeni, naloko lesinako, kwangatsi singakucitsa eludvumeni lwaKho nenkhatimulo yaKho. Siphe leminye leminengi imihlangano lejabulisako njengalona. Busisa ngamunye wetfu njengemuntfu ngamunye, sibusise etidzingweni tetfu, Nkhosi, ngoba tinengi.

⁶ Futsi uma kuphila sekuphelile, kwangatsi singahlangana eNdlini yaKho, kuze kube ngulesosikhatsi, kwangatsi imbigoma ingete yahlala ingenalutfo etindlini tetfu. Kwangatsi imbata ingete yoma, site sibone iNkhosi yetfu lebusisiwe ita etibhakabhakeni kutositsatsa ihambe natsi. Sicine siphilile futsi sijabulile. EGameni laJesu. Amen.

⁷ Kunetintfo letinyenti kakhulu lebengingatisho, sengize angisati nekutsi ngicale njani. Futsi empeleni, lamaduku busuku ngabunye labekwe lapha, Ngijabula kakhulu kutsi niyakholelwa ekukhulekeleni emaduku. Manje (Ngiyabonga, mnumzane lonemusa.), bantfu labanengi bayawagcoba lawomaduku, lokukutsi kulungile, nomayini uMsindzisi wetfu lobusisiwe latoyibusisa, ngihambisana nayo nje, kodvwa uma utofakaza,

Livi, Tento 19, Pawula wavele watsatsa emtimbeni wakhe emaduku netindvwangu.

⁸ Ngikholwa kutsi Pawula bekangumshumayeli locavile. Anikholwa kanjalo? Niyafuna nginitjele kutsi ngicabanga kutsi wakutfolaphi loko? Ngicabanga kutsi wakutfola loko emiBhalweni lapho wesifazane waseShunemi, bekaShonelwe luswane lwakhe umprofethi abemubusisile futsi wabeleka loluswane loluhle. Futsi ngesikhatsi lomntfwana afa, lowesifazane waseShunemi wabita lenye yetinceku kutsi ibophele umnyuzi lomncane, futsi wagibela waya kulomprofethi, ngoba bekati kutsi Nkulunkulu bekakulowo mprofethi, futsi loyo bekungummeleli waNkulunkulu, loyo bekusisebenti saKhe emhlabeni.

⁹ Futsi wacabanga, uma bekangafinyelela kumprofethi, angikholwa kutsi bekacabanga kutsi bekatobuyisa luswane lwakhe, kodvwa bekatotfola kutsi kungani Nkulunkulu alutsetse. Futsi Nkulunkulu akembuli njalo kubaprofethi baKhe yonkhe intfo Lanayo ecebeni laKhe lebuNkulunkulu.

¹⁰ Ngako ngesikhatsi lowesifazane efika, umprofethi bekangati kutsi kwakuyini indzaba, ngako watsi encekweni yakhe, Gehazi, “Nangu eta loyomShunemi, futsi ukhatsatekile, kodvwa Nkulunkulu ungifihlele kona.”

¹¹ Futsi sisesesifundvweni, uma nje nitocabanga ngaloku: Watfumela Gehazi embili wase utsi, “Hamba ubone kutsi yonkhe intfo ilungile yini.”

Wase utsi, “Ngabe konkhe kuhamba kahle ngawe? Ngabe konkhe kuhamba kahle ngendvodza yakho? Ngabe konkhe kuhamba kahle ngemntfwanakho?”

¹² Bukisisani imphendvulo yemShunemi: “Konkhe kuhamba kahle,” nemntfwanakhe alele asidvumbu, kodvwa bekasafike esiphetfweni sakhe lapho bekakholwa khona kutsi Nkulunkulu bekatomatisa kutsi kwakwentekeni. “Konkhe kuhamba kahle.”

¹³ Angati noma tsine kusihlwa besingakucabanga yini loko, emvakwekuba imiBhalo seyifundziwe ngeNkhosi Jesu nentsandvo yaKhe lebusisiwe kusiphilisa sonkhe, noma usisindzise, sitsetselele tonono tetfu. Ngabe konkhe kuhamba kahle kusihlwa?

¹⁴ Futsi caphelani, umprofethi watsi encekweni yakhe, “Tsatsa ludvondvulo lwami bese uyahamba ulubeke etikwalomntfwana.” Manje, Elisha bekati kutsi Moya loyiNgcwele bekakuye, futsi yonkhe intfo lebekayitsintsa yayibusisiwe, kodvwa manje, kutfolo lowesifazane kutsi akukholwe loko. Ngako watsi, “Tsatsa ludvondvulo lwami bese uyahamba ulubeke etikwalomntfwana.”

15 Ngicabanga kutsi ngulapho la Pawula atfola khona kutsatsa emaduku emtimbeni wakhe lucobo, ahambe, abekwe etikwalabagulako nalabahlaselekile.

16 Kodvwa, noko, lowesifazane akacabanganga kakhulu ngaloludvondvolu, watsi, “Ngingeke ngikushiye.” Futsi u... wahlala naye ngco waze watfola kutsi sifiso senhlitiyo yakhe sasiyini. Nguleyondlela lesenta ngayo ngaKhristu, sihlale naYe ngco site sitfole loko lesikucelako.

17 Manje, lamaduku, siyawakhulekela, futsi uma liduku lakho lingekho etulu lapha futsi ufisa linye, ngibhalele nje. Manje, angifuni kutfola likheli lakho, bangani labatsandzekako, ngoba nginesikhatsi lesibi kabi sekuphendvula tincwadzi. Anginatinhlelo tekusita ngetimali, noma yini, ku—kutfola umuntfu lotsite kutsi angisite ngitfole tincwadzi tiphendvulwe.

18 Kodvwa ngitokhulekela, mhlawumbe hhayi liduku, sitfumela tinkhulungwane tawo, akhona emhlabeni wonkhe futsi ayabita kakhulu, ngako angikhoni kutfumela liduku, kepha ngitfola indvwangu bese ngiyisika ibe ngemaphasela lamancane, bese ngiyawakhulekela, bese ngiyawatfumela.

19 Manje, lelifomu lencwadzi... Sineluchungechunge lwemkhuleko emhlabeni jikelele. Kodvwa nyalo, incwadzi loyitfolako itawakhiwa, i-shicilelwe ngumabhalane, kodvwa liduku noma liphasele lelincane, lengilikhulekele. Niyabona na? Kube benginekukholwa kuwe njengenceku yaNkulunkulu nemntfwanami bekagula, Angeke ngifune kutsi mabhalane akhulekele lamaduku, ngingafuna kutsi *wena* uwakhulekele. “Yenta kulabanye njengoba bewungatsandza labanye bente kuwe.” Niyabona na? Ngiwakhulekele.

20 Enu amahhala, akukho lutfo, kute imali lekhokhelwako, vele utfumele phansi futsi sitojabula kulitfumela, nje Libhokisi Leliposi 325, eJeffersonville. Uma ungakhoni kucabanga ngaloko, vele ubhale ligama lami. NeJeffersonville, e-Indiana, lidolobha lelincane kakhulu cishe tinkhulungwane letingemashumi lamabili nesikhombisa, futsi—futsi ngako vele uyicondize eJeffersonville, futsi noma ngubani lapho uyangati.

21 Ngifuna kusho kutsi lolu bekulusuku lwenkhatimulo kimi. Njengoba bengihleti ekamelweni kulentsambama, ngikhuleka, bengicabanga ngaleminye imihlangano lenifika kuyo... Siyatsandza... Singeke silindzele yonkhe info kutsi nje ibe simangaliso. Ngifisa kwangatsi bengingatsatsa lelicembu kanye nami ndzawo tonkhe.

22 Nginike licembu lemkhuleko kanje futsi unginike umhlangano wemaviki lamabili ndzawanatsite, akutsi bonkhe labangakholwa batungelete ngemuva kwabo lofunako, Nkulunkulu utawubusisa ngalokufanako nje. Uma ubatfola beme njengelubondza lwetitini, loko kuyamangalisa.

Ngiyakholwa-ke kutsi Nkulunkulu angenta noma yini ngalesosikhatsi uma uva inkhululeko yaMoya.

²³ Futsi ngimbonga impela Nkulunkulu ngalelibandla lelimangalisako, nangemelusi walo, nangato tonkhe tisebenti, futsi lomculi lomncane, angikhoni kucabanga ngeligama lakhe. [Lomunye umfo utsi, “Mnaketfu Golden.”—Umhl.] Golden. UMnaketfu Golden, ungihlabelele loko lokukhetsekile esikhashaneni lesendlulile, futsi ngikuvile, Mnaketfu Golden. Bengime ngekhati kwemnyango nalabanye bebangani bami labancane lababodzadze cishe labaneminyaka lesiphohlongo noma lelishumi budzala, bafana labancane beme lapho kute batfole kusayinelwa ngimi. Angikwati ngisho nekufundza umbhalo wami lucobo, manje, batokwenta kanjani? Nguloko lengikumangalako.

²⁴ Kwase kutsi-ke, Nkkt. Branham bekeme lapho, futsi beba . . . Ngicabanga kutsi batsi shelele naye, nabo. Futsi ngisho nemfana wami lomncane, Joseph, bekafuna kwenta lomunye umbhalo, naye. Futsi mhlawumbe acace nje njengababe wakhe, ngako, uneminyaka lemibili budzala.

²⁵ Ngako sifuna kutiveta tsine lucobo kini ngako konkhe lesingakwenta kutsi siyakutfokotela kuba lapha. Futsi ngi—ngisho loku ngesingami, umndeni wami, uMnaketfu Lee Vayle lapha, uMnaketfu Wood nemkakhe, UMnaketfu Leo Mercier, uMnaketfu Gene Goad, nabo bonkhe labasephathini yetfu, impela siyanibonga.

²⁶ Emizuzwaneni lembalwa leyendlulile ngingena, lomunye utsite bangitsatsele umnikelo wesihle. Angiketeli umnikelo wesihle, bangani, ngitele nje kuba ngumnakenu. Kodvwa impela ngiyawutfokotela lowomnikelo wesihle. Ngingumuntfu lophuyile. Bengingaba ngusotigidzi kube bengiwutsetse . . .

²⁷ Angikaze ngitsatse umnikelo empilweni yami, angikaze, Ngineminyaka lengemashumi lamabili nesikhombisa enkonzwani, angikaze ngitsatse umnikelo emphilweni yami. Ngisolo ngibuka umkami, sonkhe sikhatsi uma ngifika kuleyoncenyane, yena, acabanga ngemnikelo, uhlala njalo anginika loko kanye. Ngitokusho, S'thandwa, nakanjani.

²⁸ Ngalesinye sikhatsi bengimelene nayo mbamba, uyati, uma ufika kuleyondzawo lapho ungakhoni nje kutiphilisa khona. Futsi ngangisebenta njengagadzi wetinyamatane lapha e-Indiana. Futsi ngako ba . . . Ngatsi kumkami, “Ngiya ngale kusihlwa futsi ngitsatse umnikelo, angisakhoni nje kuchubeka nekukweneta loku, ngi . . .”

Watsi, “Ngiya khona kuyokubukela ukwenta.”

²⁹ Besihlala nje ngesheya kubukana nelitabernakeli. Manje, labobantfu bebayokwenta, hhe, bebatsengisa imphahla yabo, banginike yona, kodvwa ngangikhona kusebenta. Ngifisa

kwangatsi beningakwenta manje futsi beningeke ngidzingeke ngisho kutsi ngitsatse peni.

³⁰ Kodvwa nga—ngaya ngale, ngase ngitsi, sasingenalo ngisho lipulele lemnikelo, ngase ngitsi, “Bafo, ngihlangene nalencane, o, indzawo lencane nje,” ngatsi, “Ngidzinga imali lencane. Angati noma nine bantfu beningaphatseka kabi ngami uma ngitsetse umnikelo lomncane, ngamunye wenu lapha afake into letsite lencane.” Ngatsi, “Mnaketfu Wiseheart, ungasitfoli sigcoko sami?”

³¹ Futsi wafinyelela kutsi atsatse sigcoko sami, wacala kuhamba. Futsi ngabuka kuhleti phansi lapha ngembali, lomncane, dzadze lomdzala. Bangakhi lokhumbula labo besifazane bebavamise kugcoka letotidziya letincane futsi baguculele likhikhi ngekhatsi? Baphetse libhukwana labo lelikhikhi. Futsi ngi...Lichawe lemthandazo mbamba, lafinyelela futsi latfoli lesinye saletipatji letincane letifacatwa ngetulu, wacala kufinyelela phansi lapho kulabo bozuka labancane. Kwetsembeka, mine—angikhonanga kukwenta. “O,” ngatsi, “Benginidlalisa nje, beningakacondzi loko.” Ngako angizange ngidlule kulesimo lesimatima.

³² Niyati, kwakuvamise kuba nelikhehla leligibelako lehla lisuka etulu ekhatsi lapha, ndzawanatsite, bekanetinwele letindze nesilevu, ligama lakhe kwakungu John Ryan. Angati noma nike namati noma cha. U...Bangakhi labake bamati John Ryan kulelive? Kulungile. Nkulunkulu aphumute umphefumulo wakhe lolichawe.

³³ Wagibela libhayisikili entasi lapho eta endlini yami ngalelinye lilanga futsi wangipha lona. Futsi lalikadze lihleti ngephandle lapho sikhatsi lesidze, futsi ngehlela esitolo setinto tasheleni ngase ngitfoli pende lobovu, ngapenda lelobhayisikili lelidzala, futsi ngalitsengisa ngemadola lasihlanu, futsi ngabhadala sikweleti, noma kanjani, bekungadzingeki kutsi ngitsatse umnikelo. Ngako ngifika cishe ngaleso sikhatsi sekwenta.

³⁴ Ngako ngitonicinisekisa, bangani, tindleko tami tingibita cishe emadola lalikhulu ngelilanga, lihhovisi lami kanye nekunakekelwa kwami, cishe likhulu nje ngelilanga. Manje, loko yi...Yatini kuvakala njengencumbi yonkhe, kodvwa akunjalo. Nicabanga kutsi uMnaketfu Roberts timbita malini ngelusuku? Ngicabanga kutsi umbiko wekugcina lebenginawo kwakutinkhulungwane letisikhombisa ngelilanga. Billy Graham ubhadala, ngaletinye tikhatsi, emadola layinkhulungwane umzuzu ekusakateni kwakhe, loyo akusuye mabonakudze wakhe, kusakata umhlaba wonkhe.

³⁵ Ngako niyabona, loko kucatsanisa lokuncane kakhulu naloko. Ngako uma...Ngiyanibonga ngemnikelo wenu. Futsi ngemusa waNkulunkulu, wonkhe peni, kutsi ngitoyisebentisa

eMbusweni waNkulunkulu ngako konkhe lengikwatiko kutsi kwentiwa kanjani. Ngalelinye lilanga eZulwini kwangatsi ungemukela umvuzo wakho, uma ungekho lapha emhlabeni.

³⁶ Manje sitofundza lelinye leLivi laKhe lelibusisiwe.

³⁷ Noma ngasiphi sikhatsi lengingaba lusito ngaso kini, ngitolwenta. Bengivamise kusho loku: “Busuku abubi mnyama kakhulu, noma imvula ayini kamatima kakhulu, kodvwa ini ngitokuta kuwe.” Yebo-ke manje ekuchumaneni ngalokucondzile nangekuphikisana cishe nebantfu labatigidzi letilishumi, leyo yintfo lenkhulu kuyisho. Ngingahle ngingakhoni kuta kuwe, kodvwa uma nje utongitfolela livi lesidzingo sakho, impela ngitokukhulekela.

³⁸ Ngilala ekhaya, nemkami uyati nalabo labake beta batongivakashela lapho, kepha busuku bonkhe lolocingo, hhayi nje kepha kulala imizuzu lembalwa, ngaphandle nangabe ngisuka ngihambe ekhaya. Tingoti emgwacweni, esiveni sonkhe, ndzawo tonkhe, bantfu bashaya lucingo, bashaya lucingo, bashaya lucingo, bashaya lucingo nje njalo ngaso sonkhe sikhatsi. Sibe netincingo letingemashumi lasitfupha nakune letishaywa emabanga lamadze ngeli-awa, loko kuphendvula tincingo letine nyalo, silinganiso setincingo letingemashumi lasitfupha nakune ngeli-awa, imini nebusuku. Cabanga ngaloko. Uyabona na? Ungacabanga kutsi kunjani.

³⁹ Ngako kodvwa sihlala njalo sijabula kutitfola, sihlala njalo sijabula kwenta lokutsite kusita lomunye. Niyati kutsi sibusiso siyini? Yentela lomunye umuntfu lokutsite. Kunjalo. Futsi nangabe unamakhelwane noma umuntfu longakakwentile bulungisa, khumbuka loku kimi: Ungalokotsi umlahle. Mtsatse— mtsatse uye naye kuNkulunkulu ngemkhuleko, ubone kutsi utawuba nendlela yekubuka tintfo leyehluke kangakanani.

⁴⁰ Uma ucotfo emkhulekweni wakho, mani lihlombe nelihlombe naye, noma akwentele lokubi, kungabi nebulungiswa, kodvwa nje tsatsa leyondvodza uyiyise kuNkulunkulu bese uma lapho eBukhoneni baBabe ngalesinye sikhatsi, futsi utsi, “Babe, makhelwane wami lapha ungente kabi. Kodvwa ngiyacabanga . . .”

⁴¹ Buka, uma uya kuyokusho lokubi kwakhe, angeke kusite yena kuphela, kodvwa kutakusita nawe. Futsi nitobona kutsi wendlulephi netilingo netintfo, kutontjintja indlela labuka ngayo tintfo kuloyomnaketfu, kutomsita, futsi. Uhlala njalo wenta lokuhle uma ukhulekela lomunye nalomunye.

⁴² Manje, uma ninemaBhayibheli enu avuliwe, kwesifundvo sami sekugcina kulomhlangano, ngetsemba kutsi ngitawuphindze ngite kini ngekushesha, Sambulo, sahluko se 3 nelivesi lema 20, ngifisa kufundza incenye yemBhalo, nekutfola ingcikitsi kulesihloko.

⁴³ Sizatfu ngifuna kusifundza, ngime lapha, angati kutsi iNkhosi Jesu itokwentani, futsi liningi lenu libutsene ngephandle, neligumbi leliphuphumako ligcwele, futsi nime ndzawotonkhe, kodvwa noko, uma ngifundza umBhalo, Nkulunkulu utobusisa loko kangako, ngiyati. Ngicabanga kutsi imiBhalo ifanele ifundvwe ngato tonkhe tikhatsi.

Naku lokufundza:

Bukani, Ngime emnyango, ngiyanconcotsa: uma umuntfu eva liphimbo lami, futsi avule umnyango, Ngitawngena kuye, futsi ngidle naye, naye adle nami.

⁴⁴ Nesifundvo sami kusihlwa, uma bengingakubita ngaloko sitsi: *U—UMnyango Ngekhatsi KweMnyango.*

⁴⁵ Lesi sihloko lesingakejwayeleki, kodvwa yincenye yeLivi laNkulunkulu leliPhakadze. Livi laNkulunkulu lingilo sibili. Futsi lowo ngumBhalo lowenele khona lapho kukhipha bonkhe bukhomanisi emhlabeni futsi ugucule umhlaba wonkhe. Simemo ensindzisweni, simemo futsi ekuphilisweni, siciniseko sekuPhila lokuPhakadze. O, kusho lokukhulu kakhulu uma semukelwa ekuKhanyeni lesibhalwe ngaso.

⁴⁶ Niyati, lapha esikhatsini lesitsite lesendlulile kwabakhona kutekwa kwelicala lenhlangano yemave. Ngikholwa kutsi kwakunjalo etinsukwini ta-Abraham Lincoln longasekho, umengameli wase-United States. Futsi bekunelisotja lebelente licala, futsi belitawubulawa, laniketwa sigwebo sekubulawa. Ekugcineni lomunye wancenga umengameli kutsi asindzise imphilu yakhe. Futsi umengameli ngekujaka watsi, “Kulungile, ngitoyisindzisa.” Ngako wasayina sicephu seliphepha nje, “‘Khulula S’bani-bani, Abraham Lincoln.’ Kutfumele.”

⁴⁷ Futsi ngesikhatsi umtfwali waloku, akuletsa ejele, futsi wakukhombisa siboshwa, wase utsi, “Yetfula loku.”

“Kungani,” atsi, “loko akukalungi, sicephu seliphepha nje.”

Watsi, “Kodvwa ku—kusho kutsi emkhatsini wekufa kwakho nekuphila, ngoba kuneligama lemengameli kuko kutsi ucolelwe.”

⁴⁸ “O,” watsi, “bekutoba sephepheni lelisemtsetfweni, bekuyonamatsiselwa ngeluphawu lwakhe,” nakanjalonjalo, onkhe emasiko lebekutawudzingeka kutsi abe khona ngaphambi kwekutsi akwemukelele.

⁴⁹ Futsi akakhonanga kuyincenga lendvodza kutsi ikwemukele. Futsi ngekusa lokulandzelako wadutjulwa ekuphumeni kwelilanga. Yebo-ke, emvakwekuba ligama la-Abraham Lincoln lisayinwa kutsi bekayicolele lendvodza, futsi manje lapha ulele asidvumbu, bese kuba yini ke?

⁵⁰ Ngako kwatekwa licala etinkantolo tenhlangano yemave, futsi nasi sincumo senkantolo yenhlangano yemave:

Kucolelwa akusiko kucolelwa, ngaphandle uma kwemukelwa njengekucolelwa.

⁵¹ Nguleyondlela setsembiso saNkulunkulu lesingiyo, akusiso setsembiso kunoma ngubaphi bantfu labangeke basemukele njengesetsembiso, kodvwa lonkhe Livi laNkulunkulu lisetsembiso kulabo labakhholwako kutsi Lisetsembiso. Yindlela lokubuka ngayo, Noma ngabe kukucolelwa noma ngabe setsembiso sekuphiliswa kwakho, ngoba emaVi aKhe aPhakadze.

⁵² Ngifisa kwangatsi bengingacabanga ngembongi, noma, ligama lalomdvwebi losemcondvweni wami manje, eminyakeni leminengana leyendlula leyatetfwesa yona kufanekisa lendzima yemBhalo ibe sitfombe. Futsi kwamtsatsa nje cishe imphilo yonkhe kupenda lesitfombe lesi saKhristu anconcotsa enhlityweni ye . . . umnyango enhlityweni.

⁵³ Nato tonkhe titfombe letidvumile, ngaphambi kwekutsi tike tingene ehholeni leludvumo, tifanele kucala tendlule kubagecki; futsi ngiyakutsandza loko, ngoba kutsi akufane neliBandla. Ngaphambi kwekutsi liBandla like lingene eluHlwitfweni lolukhulu, kucala litofanele lendlule kubagecki. “Bonkhe labaphila ngekumesaba nkulunkulu kuKhristu Jesu bayohlushwa.”

⁵⁴ Kute tizatfu, kute letihlehlixiwe, bonkhe kufanele bendlule kulowo mugca wekuhlushwa nekugcekwa. Kodvwa-ke uma singendlula kuloko ngekuphila lokunjalo kutsi bagceki bangeke bakhombe umuno wabo kunoma yini leliciniso, lesitfombe-ke sesililungele -ke liholo lelikhulu leludvumo.

⁵⁵ Nalomdvwebi lowadvweba lesitfombe, ngesikhatsi bagceki basibuka, batsi, “Mnumzane, sitfombe sakho sihle kakhulu, kodvwa kunentfo yinye nje mayelana nalesitfombe leliliphutsa.” Watsi, “UnaKhristu, umvetwe kahle, nalomnyango ukahle, kodvwa awunawo umshini wekuvula emnyango. Ngako, kungani Atabe Anconcotsa emnyango nangabe kute umshini wekuvula emnyango?”

Wase lomdvwebi utsi, “Ngisidvwebe kanjalo ngobe kulomnyango, umshini wekuvula ungekhatsi. Loyo longekhatsi ufanele avule umnyango kute Angene.”

⁵⁶ Futsi loko kuliciniso. Khristu anganconcotsa, kodvwa nguwe kuphela longavula umnyango. Ungatsi, “Ngena, Khristu, ngiyaKwemukela.” Noma kunjalo Angeke angene ute uvule umnyango, khona-ke Ungangena.

⁵⁷ Yini umuntfu langayinconcotsela emnyango walomunye umuntfu, nakunjalo? Kutsi atfole kungena emnyango. Unalomunye umsebeni uma lomunye [UMnaketfu Branham unconcotsa epulpiti—Umhl.], banentfo labafuna kukhuluma ngayo nawe.

⁵⁸ Futsi loko kunconcotsa lokukhulu kufikile eminyango lemikhulu kuyo yonkhe leminyaka kwehla. Ucabanga kutsi kwakuyokwentekani ngetinsuku ta-Augustus Khesari, kube bekanelitfuba noma lokutsite kuya emnyango wemuntfukatana, futsi anconcotse emnyango ngesikhatsi angumbusi waseRoma? Loko bekungeke yini kwaba kuhlonishwa lokukhulu kunoma ngusiphi sisebenti semaRoma kuKhesari Agustusi kutsi anconcotse emnyango wabo na?

⁵⁹ Noma kwakuyoba yini ngesikhatsi Napoleon lomkhulu, naloku nje bekesatjwa bantfu...? Ngime eWaterloo kungesiko kadzeni eBelgium, bengifundza umlandvo wakhe ngesikhatsi ngibuka etikwemiyalo yemphi lenkhulu, futsi bekanelunya kakhulu. Futsi ngesikhatsi bomake bahamba kuyobeka tinswane tabo letincane embhedzeni ebusuku, njengabomake ngaletinye tikhatsi batsi, “Lendvodza leyesabekako itokutfole uma ungakalungi,” bekwesabeka kakhulu kutsi, “Napoleon utokutfole,” bekesatjwa kakhulu. Bekabulala bantfu. Kodvwa kutsi lesinye setisebenti takhe sasiyotivela sihlonipheke kanjani kuba naye anconcotse emnyango wabo!

⁶⁰ Noma Adolf Hitler lomkhulu losandza kushona nje. Ku—kuhlonishwa lokunje pho lokwakuyoba ngiko kunoma nguliphi lemasotja akhe, mhlawumbe indvodza lephuyile lebeyihlala entasi ngasemfuleni kutsi Hitler, umcindzeteli waseJalimane, anganconcotsa emnyango wakhe futsi afune kungena kute akhulume naye sikhashana!

⁶¹ Bekuyoba kuhlonishwa lokunjani pho kulelosotja kutsi libe naHitler anconcotse emnyango walo ngesikhatsi angumcindzeteli waseJalimane! O, bekuyoba kuhlonishwa lokukhulu.

⁶² Noma ngingasho loku: Bekungaba kuhlonishwa lokukhulu kuDemokhrathi lelihle kwendlula onkhe eSouth Bend kutsi uMengameli wetfu Dwight Eisenhower anconcotse emnyango wakhe kutsi amvakashele. Naloku nje ningavumelani naye kutembusave, ungulomunye wemadvodza lamakhulu kunawo onkhe emhlabeni, uMengameli wetfu lotsandzekako Dwight Eisenhower, impela. Bekungaba kuhlonishwa. Lokwenta kuhlonishwa kubaluleka kwaloyo lonconcotsako.

⁶³ Noma madvute nje indlovukazi yaseNgilandi ivakashele le-United States. Bekungaba kuhlonishwa lokunjani pho kunoma ngumuphi wenu bantfu lapha kusihlwa, lapha eSouth Bend, noma e-United States uma lendlovukazi, naloku nje ungesiso sikhonti sayo, kodvwa kube bekangeta emnyango wakho futsi anconcotse emnyango wakho, bewuyojabula kanjani kuya emnyango, futsi bekangeta, “Ngiyindlovukazi yaseNgilandi,” indlovukazi lenkhulu kunato tonkhe emhlabeni, indlovukazi yaseNgilandi. Naloku nje angenamandla emtsetfo etikwakho, noko ungwesifazane lomkhulu.

⁶⁴ Bewungatsi, “MhleKazi, Ndlovukazi, ngena ekhaya lami. Uma kukhona noma yini kulelikhaya loyifunako, ungayitsatsa. Uma kukhona noma ngumuphi umklomelo, noma yini lengingayenta kukwenta wemukeleke, ngena, wemukelekile.”

⁶⁵ Futsi uma wemukela noma ngubani lonjalo, uma ungabaniki inkhululeko lephelele ngesikhatsi basendlini yakho, abakamukeleki kahle hle. Kunjalo. Uma wemukela noma ngubani...Uma ngita kutokuvakashela, futsi bewungatsi, “Wemukelekile, Mnaketfu Branham, tivele usekhaya.” Ngani, bengingangena, ngikhumule ticatfulo tami, bese ngihlala phansi, ngiphakamisele tinyawo tami esitulweni ndzawanatsite, umangilamba, bengingaya efrijini futsi ngitfole lokutsite lengingakudla. Impela, ngemukelekile.

⁶⁶ O, besiyokwemukela umuntfu lonjalo ngenca yebumcoka babo, indlovukazi. Uma unentfo loyitsandzako, bewutawumnika yona ngenjabulo nangabe ayifuna, ngobe unguwesifazane lomkhulu.

⁶⁷ Kodvwa ngifuna kunibuta lokutsite: Ngubani lomcoka kakhulu kunaJesu? Futsi ngubani lowaliwe kwendlula Jesu na? UnguMuntfu lomcoka kakhulu longanconcotsa emnyango wakho. Futsi Bekangeke anconcotse, ngaphandle uma Akuphatsele lokuhle. Futsi Yena—Ujikiswe kwendlula nobe ngumuphi umuntfu lokhona emhlabeni. Jesu ujikiswe emnyango, umnyango wenhlitiyo yebesilisa nebesifazane uma Anconcotsa, nsuku tonkhe, atama kungena.

Bhekani, *Ngimile futsi...ngiyanconcotsa: uma umuntfu eva liphimbo lami, futsi utovula umnyango, Ngiyongena futsi ngihlale phansi, futsi...ngidle naye, naye adle nami.*

⁶⁸ O, angati kutsi ngubani longaba mkhulu kunaloku, futsi ngubani longakwentela lokungetulu, hhayi noma kunye esigidzini saloko Labekangakhona kukwenta. Akukho muntfu lobekangakwentela loko Jesu lakwentako uma Angena, kodvwa Uyajikiswa.

⁶⁹ Manje, wena utawutsi kimi, “Umzuzwana nje, Mnaketfu Branham, ngakwenta loko kadzeni.”

⁷⁰ Loko kuhle, ngiyajabula kutsi ukwentile, ngoba ngitsi kuyintfo lenkhulu kunato tonkhe lowake wayenta kungesikhatsi uvumela Jesu angene enhlitiyweni yakho, lowo ngumnyakato lomkhulu kunayo yonkhe lobewungake uwent, kukuguculile usuka ekufeni waya ekuPhileni. Vumela Jesu angene.

⁷¹ Kodvwa manje, emvakwekuba Sekangenile, ngabe Wemukelekile kuyo yonkhe iminyango lekhona endlini yakho na? Leyo yintfo lelandzelako. O, impela, utoyemukela insindziso yaKhe, awufuni kuya esihogweni, kodvwa ngabe utoMvumela abe yiNkhosi yakho na? Ufuna kungena futsi abe nguMbusi,

kungalesosizatfu Afuna kungena. Awati kutsi ufanele wenteni. Yena uyati kutsi ufanele enteni.

⁷² Bantfu labanengi batoMemukela njengeMsindzisi, kodvwa-ke kuMemukela njengeNkhosi kwehlukile. Umehluko lonje pho emkhatsini wekuba nguMsindzisi, nekuba yiNkhosi! NjengeMsindzisi, Bekatokusindzisa esonweni sakho, kodvwa kutsi abe yiNkhosi UnguMbusi. UyaMvumela angene, kodvwa ungeke uMvumele abuse.

⁷³ Ngoba enhlitiyweni yemuntfu kunjengemnyango nje lapho loya endlini, emvakwekuba sewungenile, “Ngena, mnumzane, uhlale phansi, kodvwa lena leminye iminyango lemincane, angifuni udlalele kuyo lapha endlini yami.”

⁷⁴ Ngifuna kukhuluma ngeminyango lembalwa yaleyo minyango, tonkhe tinhlobo teminyango lemincane yangansense empilweni yakho yangansense. Jesu angaba nguMsindzisi wakho, kodvwa, “Ungalokotsi utame kungitjela kutsi ngenteni, Nkhosi, ngiyati kutsi ngifuna kwentani. Futsi Ungalokotsi utame kungibusa.” Indlela lababuka ngayo tintfo bantfu labanengi labatisho kutsi bangemaKhristu.

⁷⁵ “Ngitolalela loko lokushiwo ngumelusi.”

Loko kuhle, kodvwa uma kuphambene naloko lokwashiwo nguJesu, khona-ke kuliphutsa.

⁷⁶ “Ngitokwenta loko libandla lelikushoko uma . . .”

Loko kuhle, kodvwa uma kuphambene naloko lokushiwo liBhayibheli, khona-ke kuliphutsa.

⁷⁷ Ufanele uMvumele abe nguMbusi loMkhulu, lokukutsi Ungetulu kwako konkhe, Ungetulu kwemibono yakho, Ungetulu kwako konkhe lonako, Ungetulu kwemadlingozi akho, Ungetulu kwemibono yakho, Ulawula wonkhe umsipha wekucabanga kwakho. Yonkhe intfo longiyo, ufanele ukunikele kuYe uma Atoba nguMsindzisi wakho neNkhosi yakho.

⁷⁸ Bangakhi kitsi labakwentako? Ngifuna kukhuluma ngetintfo letimbalwa. Kunemnyango lomncane uma ungena enhlitiyweni yemuntfu, ujikela ngesencele, nalowo ngumnyango lomncane we*Bugovu*. O, asifuni kuya esihogweni, impela cha, kodvwa sinembono lomncane nje kutsi—kutsi sinconywana nje kunalomunye umuntfu. Manje, uma Angeke angene kuloko, yebo-ke khona-ke, uyohlala njalo unalowombono.

⁷⁹ “Ngitawuya enkonzweni ngaloko lengingakutfo kulo. Ngitobalelwa kubantfu labancono. Futsi uma ngike ngaba senkingeni, khona-ke kusobala uma ngingatsi, ‘Ngililunga lelibandla le*Litsite-tsite*,’ nginesiciniseko kutsi bantfu batongibuka bese batsi, ‘Leyandvodza ililunga sibili lelibandla lelitsite.’” Nkulunkulu angeke akusebentise kanjalo, Utofanele akulawule naloko, futsi.

⁸⁰ Bese-ke kubanalomunye umnyango lomncane, nalowomnyango lomncane ubitwa ngeku*Tichenya*. O, lowo ngulolukhuni kutsi uvuleke! Niyati, nje ku... tidalwa letibantfu tiyatsandza nje kucabanga kutsi mhlawumbe tinconywa nje kunebakaJones, niyati, ikakhulukati lapha eMerica.

⁸¹ Upenda titebhisi takho nje tibe bovu, bukela makhelwane wakho sekapenda takhe tibe bovu. Bese wena, dzadze, ugcoka nje intfo letsite lencane esigcokweni sakho uma uya enkonzweni, makhelwane wakho akakhoni nje kukumela. O, kulusuku lolunjalo lwekutama kulingisa, kufananisa. Utitsengela iChevrolet nebakaJones sewuneFord, neChevrolet yenu inconywa nje, mhlawumbe, kuneFord yabo, babukeni sebatfola iChevrolet khona masinyane. O, sikhatsi sekufananisa.

⁸² Ngibe nalokuphawula loku, futsi angikakucondzisi kumuntfu lotsite, angikacondzi kulimata ngako, kodvwa ngaletinye tikhatsi uma sengilungela kuya esontfweni, umkami utokuta ngalapha, futsi atsi, “Billy, ucabanga kutsi loyothayi uyahambelana naleyosudu?”

Ngitsi, “Angati, S’thandwa.” Futsi ngitogcoka lipheya lemasokisi labovu, nelibhuluko lelimnyama, nathayi loluhlata sasibhakabhaka, futsi, o, angati.

Yena atsi, “Loko akuhambelani.”

⁸³ Ngitsi, “S’thandwa, anginandzaba noma libhuluko lami liyahambelana nelibhantji lami, noma thayi wami uyahambelana nesudu yami, ngikhatsateke ngakunye lokukuhambelanako: Ngifuna lwati lwami luhambelane neliBhayibheli laNkulunkulu.” Ngulapho lasifanele sihambelane nako, sidzingakalo saNkulunkulu.

⁸⁴ Kodvwa sikhatsi sekufananisa. Kutigcabha, ugcoke kancono kancane, uye ebandleni lelincono kancane, loko lesikubita ngekutsi kuncono, futsi ugcoke kanconywa. Futsi sonkhe sikhatsi... Kodvwa asifuni Khristu kutsi angene kuloko. “Manje, Nkhosi, Ungangisindzisa, kodvwa ungayi kuyodlalela ngasebhizinisi yami. Manje, ngitotibonela.” Manje, ngiyati loko kuvakala kunebuluhlata kakhulu, kodvwa lelo liciniso. Impela kunjalo. Bantfu abafuni Khristu adlalele ngasebhizinisi yabo.

⁸⁵ “Futsi nangabe ngifuna kungatsembeki kancane nje kulokutsengiselana loku, manje, Khristu, Mani nje khona ngephandle lapha kancanyana nje, kodvwa ngi—ngifanele nje—ngifanele nje ngente loku, ngoba nginesidzingo sekukwenta. O, kungeke kungilimate nakancane, nginesiciniseko.”

⁸⁶ Uma nje utoMvumela angene kulowomnyango, Utakulungiselela konkhe loko. Utakuma emnyango uma sitsa sitama kukulinga kutsi wente lokuliphutsa.

⁸⁷ Kunalomunye umnyango lengitotsandza kukhuluma ngawo umzuzwana, nalowo ngumnyango weku*Kholwa*.

Bantfu labanengi kakhulu batoMvumela angene emnyango njengeMsindzisi, kodvwa ungeke uMvumele akubuse ekukholweni kwakho.

⁸⁸ Manje, wena utsi, “O, yebo, Mnaketfu Branham, o, ngiyamkholwa Jesu Khristu, kodvwa tinsuku temimangaliso selwendlulile. Ayikho intfo lekutsiwa kuphilisa kwaNkulunkulu. Ayikho into letsiwa ngulokungetulu kwemvelo.”

⁸⁹ Kuyini na? Ungeke uvumele Khristu angene kulowomnyango, wena uvumela lomunye umuntfu akukhulumise akususe kuko. Awuwuvuli ngani nje lowomnyango, bese utsi, “Nkhosi, yengamela kukholwa kwami kusihlwa”? Bukela kutsi kutokwentekani. Impela, Utowengamela, Utoyibusa lentfo.

⁹⁰ Uma dokotela angeke akusite ngalutfo ekufundzeleni kwakhe kwetekwelapha, lesimbongako Nkulunkulu ngako, umangabe sekefike endzaweni sekuze kube ngulapho likhono lakhe lelinemkhawulo selifike ekugcineni, awumvumeli ngani Khristu avule lowomnyango wekukholwa futsi angene lapho, bese utsatsa Livi laKhe ke? Bukela kutsi kutokwentekani. O, hhe! Uma akucilonga phindze, utawutsi, “Kwentekeni lakuwe?”

⁹¹ Lapha esikhatsini lesitsite lesendlulile wesifazane bekanemdlavuzi. Nalomdlavuzi wase utombulala nje, futsi sacela iNkhosi yetfu lebusisiwe kutsi imsite, futsi Yamsita; dokotela bese aphonse lithawula ngaye. Etinyangeni letimbalwa kamuva...Bekanendvodzana, ngikhholwa kutsi kwakungiyiyo, yenta lokutsite ngako, ngiyakhholwa manje kutsi kwakuyini, intfo letsite mayelana nekutsatsa, letinye tintfo temakhemikhali lebetikhipha tilokatane endlini, nakanjalonjalo, angati kutsi nguliphi lelogama lenikubita ngalo manje, mashayabhuce, noma lokutsite lokufana naloko—loko.

⁹² BekaseLittle Rock, e-Arkansas, lowesifazane bekaseJonesboro. Ngesikhatsi angena elayinini lalabakhulekelwako, bekaneliduku etikwemphumulo yakhe. Bengicabanga kutsi bekakhala, kepha ngase ngiyatfola kutsi, bekete imphumulo, kutsi lempumulo yase idliwe yaphela ngumdlavuzi, ngatsi, “Uke waya kudokotela, dzadzewetfu?”

Watsi, “Mnumz. Branham, unginike kwelashwa kwe-radiyamu, nayo yonkhe intfo, kepha kusolo kuchubeke njalo.”

Ngatsi, “Khona-ke vumela Khristu abe nekukholwa kwakho, khona-ke utawuba nekukholwa lokusha. Utawu...” [Akucoshwanga etheyiphini—Umhl.]

⁹³ “O,” watsi, “Angikhholwa kutsi nginako.” Futsi wamtjela kutsi bekangubani. Wase utsi, “O, ungulomfati lengikufake eluhlwini ngalapha kutsi imphumulo yakho beyidliwe ngumdlavuzi, beyidliwe yaphela.”

Watsi, “Kunjalo.” Watsi . . .

Watsi, “Yebo-ke, angikaze ngikubone sikhatsi lesidze kangako, bengitibuta kutsi besewashonaphi.”

“O,” lodzadze watsi, “Ngintjintje bodokotela.”

Watsi, “Uye kubani?” Watsi, “Ngitotsandza kumncoma ngemsebenti lomkhulu lawentile.”

Lodzadze watsi, “Mnumzane, ngiye kuDkt. Jesu.”

“O,” watsi, “Ngiyacolisa, ngi . . . Usebentela kuphi? Angikholwa kutsi ngiyamati.”

Lodzadze watsi, “ENkhatimulweni.”

⁹⁴ O, ungake ukucabange nje loko? Futsi ngekuatjangwa kutsi sive semaKhristu. Kwentekani kulowesifazane? Wavumela Khristu angene, Dokotela lomusha. Futsi Wavula lisango lelincane, noma, umnyango lomncane impela lebekangati kutsi wawukhona enhlitiyweni yakhe. Kodvwa ake Khristu angene kuwo kanye, bukela kutsi kwentekani.

⁹⁵ Ngifisa kwangatsi ngabe benginesikhatsi, kunaleminengi iminyango, kodvwa ngifuna kusheshisa. Kunalomunye umnyango lengifisa kukhuluma ngawo, lawo ngemehlo akho. Uyati yini kutsi ungaba yimphumphutse kepha ungakwati na? INkhosi inako, eBhayibhelini, yasho kutsi Bekatogcoba emehlo etfu ngemutsi wekugcobisa emehlo. Nike neva ngaloko na?

⁹⁶ Niyati, ngingumNingizimu, futsi ngakhuliswa ngeophosamu, nasingwe, nakanjalonjalo. Namkhulu wami bekavamise kwetsiya kakhulu, futsi bekavamise kubamba tingwe. Futsi ngitsandza kanjani kutitingela namanje! Futsi ngako, bekachoncisa lamafutsa, futsi uma nomangumuphi wetfu bantfwana angabanjwa makhata emehlweni etfu, nalamehlo lamancane ahlanganiswa ndzawonye tintfongo, Make bekahamba ayolandza lamanye alama futsa esingwe bese uwashikisha emehlweni etfu. Futsi nje kancane, kwangena, nekukhanya kwacala kungena, futsi besikhona kubona, lapho besingaboni khona ngaphambili.

⁹⁷ Kungaleyondlela ngaNkulunkulu, Unemafutsa langcwele aMoya loyiNgcwele Langawashikisha emehlweni akho njengemutsi wekugcobisa emehlo, futsi utawubona tintfo lebewungakaze utibone phambilini, Kukhanya lokusha kutongena.

⁹⁸ Wena utsi kimi, “Nginemehlo labona kahle, Mnumz. Branham.”

⁹⁹ Yebo-ke, ngiyabonga ngaloko, kodvwa ungahle ube nemehlo labona kahle kakhulu ngekwenyama, kepha uphumphutseke kamoya. Vumela Nkulunkulu avule emehlo akho akamoya, empeleni, awuboni ngemehlo akho. Bewukwati loko? Cha, ubuka ngemehlo akho, ubona ngenhlitiyo yakho.

¹⁰⁰ Jesu watsi, Johane loNgcwele 3, “Uma umuntfu angakatalwa kabusha, angeke awubone uMbuso waNkulunkulu.” Ucondze kutsi ungeke uwucondze uMbuso waNkulunkulu ute utalwe kabusha.

¹⁰¹ Ubuka ngco entfweni letsite, utsi, “Angikuboni nje.” Ubuka ngemehlo akho, kodvwa ucondze kutsi awukucondzi.

¹⁰² Futsi ngulolohlobo lwemehlo kusihlwa lolufanele luvulwe, futsi kunamunye kuphela umutsi wekugcobisa longakwenta. O, bewungeke utsatse umjovo wephenisilini ngako, kanjalo futsi bewungeke uwageze emehlo akho ngemafutsa esingwe futsi akwente, akukho dokotela lonelikhambi lako, kodvwa Nkulunkulu unaMoya loyiNgcwele wemafutsa aKhe ekugcoba Lawatsela kuwakho, emafutsa, emehlweni akho, futsi wena utsi, “Manje sengiyabona. Bengilahlekile kepha manje sengitfoliwe, bengiyimphumputse kodvwa manje sengiyabona.” Ngulawo emehlo lesiwafuna avulekile. Ungabuka langembili, ubuke liBhayibheli, Jesu Khristu longuye itolo, namuhla, naphakadze, nemehlo akho avulekile futsi ungaMbona.

¹⁰³ Emvakwekuvuka kwaKhe, kwakukhona lamanye emadvodza, lomunye wawo ligama kwakunguKleyophase nemngani wakhe bekaseluhambeni lwabo emuva entasi nemgwaco, babuyela emsebentini wabo lomdzala futsi. Futsi lapho basehla ngemgwaco, Sihambi savela, iNdvodza lebebahambe nayo iminyaka lemitsatfu nehhafu, wahamba, wavika yonkhe imbokojwana phansi kulomgwaco lolukhetse nangabe wake wawuhamba, wahambahamba kuwo onkhe emajika, bachawulana naYe, futsi bekaphumputsekile futsi bebangaMati waze Wabafikisa entasi e-Emauuse, wangena ngekhatsi ekamelweni nabo, wase-ke Uvula emehlo abo, futsi bacondza kutsi kwakuyiNkhosi. O, kwatsi nje emehlo abo angavuleka, kwabita lonkhe lusuku lweliSabatha kutsi bahambe, bebasemuva lapho emizuzwini lembalwa nje.

¹⁰⁴ Uma emehlo akho avuleka, hamba uyosebentela Nkulunkulu ngalokukhulu kushesha, awusakhatsateki, uyahamba nje uyosebenta. Ngekhatsi kwenhlitiyo ngemehlo, emehlo ekucondza.

¹⁰⁵ Umfundisi watsi kimi esikhatsini lesitsite lesendlulile, bengisemhlanganweni wasendlini, futsi watsi kimi, “Mnumz. Branham, ngitoletsa lencane, intfombatane lekhubatekile, futsi uma utoyiphilisa leyontfombatane, ngitokukholwa.”

¹⁰⁶ Ngatsi, “Ngitosho intfo lefanako kuwe kutsi iNkhosi yami yatsi kubabe wakho: ‘Buyela emvakwami, Sathane.’” Niyati, loko kunjalo impela. Ngatsi, “Nginemngani losoni lohleti ngephandle ngaleya endlini lonesigazo emlonyeni wakhe sikhatsi lesidze kangako, etfuka konkhe kuphefumula ngoba umkakhe ukulomhlangano, hamba usindzise leyondvodza, futsi ngitokholwa kutsi ungasindzisa.”

Watsi, “Ngingakwenta uma atokholwa.”

Ngatsi, “Yenta lentfombatane yente kukholwa lokufanako, futsi ngingakwenta, nami.” Impela. Kwesekeleke ekukholweni kwakho.

¹⁰⁷ Etinsukwini teNkhosi yetfu Jesu bantfu bebangaMngabati kutsi unguMphilisi, kodvwa batsi Bekangesuye uMsindzisi, develi uvele nje achumise litafula etikwabo, namuhla batsi, “Angasindzisa, kodvwa Angeke sekaphilise.” Unguye itolo, namuhla, naphakadze, uMsindzisi, uMphilisi, iNkhosi yaseZulwini, uMcalisi wekuPhila lokuPhakadze, neMniketi waso sonkhe siphlo lesihle sivela kuNkulunkulu ngaJesu Khristu.

¹⁰⁸ Emehlo akho ayavuleka. O, kube kuphela besingakubona! Bukisisani futsi niMbone, kutsi Wentani emandleni aKhe lamakhulu, ikakhulukati kuletinsuku leti manje kutsi uma siphila kulesikhatsi lesi lesikhulu kakhulu, kunyakatiswa kwebantfu, lapho bantfu bangati kutsi batokwentanjani. IMerica idzinga titfunywa tenkholo kabi kwendlula nomangusiphi sive lengake ngaba kuso. Kunjalo.

¹⁰⁹ Manje, ngisho loku kungesiko kwehluka, nangaleLibhayibheli libekwe livulekile embikwami, Livi laNkulunkulu lophilako, kodvwa niyati yini kutsi leligama lelitsi lihedeni lichaza kutsini? *Lihedeni* kuchaza kutsi, “longakholwa.” Futsi kuncono ku, futsi kulula kakhulu kugucula lihedeni lelingenamfundvo kunekutama kugucula loyo lonemfundvo. Kunjalo.

¹¹⁰ Lihedeni lelingenamfundvo liyoba lula ekucabangeni kwalo, kepha lihedeni lelinemfundvo, litawucabanga yonkhe indlela lelingakhona ngayo kwenta kutsi kube ngemanga. Develi usebentise inchubo yetemfundvo kutfumela imiphefumulo leminengi esihogweni kunanomayini lengiyatiko. Lelo liciniso impela.

¹¹¹ Manje, angikacondzi kutsi bantwana benu bakhule bangakafundzi, kodvwa indzawo yekucala nguKhristu emnyango. Kepha ungalokotsi ubeke imfundvo embili kunaKhristu, imfundvo itawuphela, Khristu angeke. Vumela Khristu angene enhlityweni, khona-ke konkhe lokunye, imfundvo itolandzela.

¹¹² Nginganconota umfana wami lomncane Joseph laphaya, angabati ngisho nabo-ABC bakhe futsi ati Jesu njengeMsindzisi wakhe kunekutsi abe nayo yonkhe imfundvo emhlabeni futsi abe ngumengameli wase-United States futsi angamati Khristu. Impela. Ngingamane ngibe nako. Uma angaba ngiko kokubili, bekungaba kuhle, kepha kube benginekutikhetsela, ngimente ati Khristu. Futsi uma atoba ngulophila ngekucela esitaladini, ngimente ati Khristu, bekutoba ngumkhuleko wami kuNkulunkulu.

¹¹³ Emehlo avulekile, sibuka tintfo letimanyatelako, khumbulani, yonkhe intfo lemengetelako ayisilo ligolide. Ngente lokunyenti kuhlwaya, futsi ligolide mbumbulu, lokuyinkhucuta yensimbi, ikhanya kakhulu kuneligolide mbamba, kodvwa kubaluleka lokukulo. . . Ciniseka kutsi emehlo akho abona intfo lefanele.

¹¹⁴ Kodvwa bantfu baseMerica, sisandza kubona nje lokunengi kakhulu kwaNkulunkulu, Nkulunkulu bekasolo amuhle kakhulu kitsi saze sangaMcondzi. Sekube. . . Wena utsi, “Asehlele emhlanganweni,” kulomunye makhelwane.

“Ngubani loshumayelako?”

“Yebo-ke, *S’bani-bani*, Oral Roberts.”

¹¹⁵ O, Oral Roberts uyindvodza lenkhulu yekukholwa. O, une, uma nitocola ngalesisho, unekubamba kwelibhova. Uyokuma lapho futsi aphonse lesosandla lesikhulu phansi futsi ampongolote katsatfu noma kane, futsi kute lokunye, utakwesabisa sathane aphume kuwe. Kepha unekubamba kwelibhova, uyakukholwa, naNkulunkulu uyakuhlonipha. Oral Roberts ungumngani wami lomkhulu, indvodza lenemandla yekukholwa.

¹¹⁶ “O, ngimvile Oral Roberts phambilini.”

Wena utsi, “Yebo-ke, uMnaketfu Branham usentasi lapho.”

¹¹⁷ “O, yebo. Ngimbonile uMnaketfu Branham asukuma lapho futsi bekungaba kuhlola lokufihlakele futsi atjele bantfu, ngikubonile loko phambilini.” Inkhatsato yako ikutsi, nibone lokunengi kakhulu kwako, sekuvame kakhulu kini, sekuze kube ngulapho kungasaniketi khona imiphumela lebekufanele kuyinikete.

¹¹⁸ Sengivala, ngingahle ngente lesitatimende: Indvodza yake yaya elwandle, beyifuna kuhosha emanti laneluswayi, beyifuna kuva letinyoni telwandle tindiza ngetulu, beyifuna kubona lokufutsa lokukhulu kwemagagasi lapho agcumela emoyeni neluswayi, sifutfo lesineluswayi, beyifuna kukhumula ticathula tayo, iklabhute yehle yenyuka nelusentse lwemantini laneluswayi. O, bekutawuba yinjabulo mbamba kuyo kutsi iphumele lapho. Isendleleni yayo lapho yahlangana nendvodza ibuya, lokwakulitilosi lelidzala, njengoba sikubita kanjalo, litilosi, lase litsi, “Uyaphi, ndvodza yami lelungile?”

Watsi, “O, tilosi lelivela elwandle lolukhulu,” watsi, “Ngiya entasi kuyotfokotela tibusiso temanti laneluswayi, netibhakabhaka letiluhlata sasibhakabhaka, netintfo letinengi lwandle lolutibambile.”

“O,” latsi lelitilosi, “Ngakhulela kulo, angiboni lutfo lolujabulisako ngalo.”

¹¹⁹ Niyabona, bekalubone kakhulu futsi walujabulela kakhulu, lwaze lwaba ngulolwejwayelekile. Nguloko nine maMerica

lenikwentile kuKhristu, Ubemuhle kakhulu kini, niMbonile avula emehlo etimphumphutse, labanye bebangakhoni nekutsi bewele nje sitaladi kutsi bakubone phindze, niMbonile aphilisa labagulako, niMbonile enta imimangaliso, nente konkhe loku, futsi sekuvame kakhulu, akusakwetfusi.

¹²⁰ Bekuyimfihlakalo yami lenkhulu emphilweni yami: Ingacaca kanjani imiBhalo kangaka, nebantfu bahlale lapho futsi bati kutsi uMoya waKhristu ukuleligumbi, kepha nithule nje? Angikhoni kukucondza, ngaphandle uma emehlo abo angakavulwa. Muhle kakhulu!

¹²¹ Entasi le eningizimu, sasinendvodza lendzala lemnyama entasi lapho, umnaketfu lolikhalatsi, umfundisi, umnaketfu lomangalisako. Futsi khona lapho, umkakhe nabo bonkhe betama kuncenga lenye indvodza, ligama layo kwakunguGabriel, sonkhe nje sasimbata ngaGabe; Gabe bekuligama lelifinyetiwe laGabriel. Futsi bekayindvodza lendzala lenhle, kepha besingakhoni kuyenta ilungise naKhristu.

¹²² Ngesikhatsi nginemihlangano yami entasi lapho, bekaye atsi, “Cha, *suh*, impela angiyi lapho la uMfundisi Branham akhona, utobita tonkhe tono tami embikwami. Angiyi lapho!”

¹²³ Futsi ngiyatsandza kutingela kahle kakhulu, ngako, naGabe bekatsandza kutingela, naye, nemelusi wakhe entasi lapho welibandla lemakhalsi, libandla lePhentekhostali, be—bekakutsandza kutingela, naye, ngako watsatsa Gabe wahamba naye kuyotingela ngalelinye lilanga. NaGabe bekaligeja, bebangakhoni kushaya emhlubulweni wenyango, bebangakhoni nje kushaya lutfo, kodvwa bekatsandza kutingela.

¹²⁴ Ngako ngalolosuku ngesikhatsi basatingela, bebadubule tinyamatane letinengi kakhulu kwaze kwatsi nabasemgwacweni sebaya ekhaya, bebanabologwaja netinyoni konkhe kubo, bebangakhoni ngisho kuhamba naletinyamatane letingaka. Nalolowetsembekile, lomdzala, umelusi lolikhalatsi bekahamba embili nesibhamu sakhe emkhonweni wakhe, naGabe asensa tinyamatane bekabhadzatela ngemuva kwakhe.

¹²⁵ Futsi emvakwesikhashana, befika kulejwayelekile, indlela lendzala ngesikhatsi lilanga seliyoshona, naGabe lomdzala watsintsa lomfundisi ehlombe, wase utsi, “Mfundisi?”

¹²⁶ Futsi wacalata, watsi, “Yebo, Gabe?” Futsi wacaphela Gabe afinkhita, netinyembeti betehla etihlatsini takhe, watsi, “Gabe, yin’indzaba?”

¹²⁷ Watsi, “Mfundisi, ngeliSontfo ekuseni utangitfoli ebhenti jini lalabalilako.” Futsi watsi, “Emvakwekuba sengisuka lapho, ngitotitsatsela situlo ebandleni, futsi, Mfundisi, lapho ngitawuphila futsi ngikhonte Nkulunkulu kuphela nje uma ngisaphila.”

¹²⁸ Nemelusi watsi, “Gabe, uyati ngiyajabula kwati ngaloko.” Watsi, “Ngijabula kakhulu. Kodvwa buka Gabe, ngifuna kukubuta lokutsite.” Watsi, “Kuyengani lokuntjintja lokumasinyane kanjena? Ngishumaye, ngakucela, ngancenga, umkakho uzile kudla futsi wakhuleka.” Watsi, “Yini leleyente lokuntjintja lokumasinyane kanjena?”

¹²⁹ Watsi, “Mfundisi, uyati kutsi ngiligeja,” watsi, “Bengingeke sengishaye lutfo,” watsi, “buka nje tonkhe letinyamatane Langiphe tona.” “Ngani,” watsi, “uyati kutsi Uyangitsandza, noma nakungenjalo Bekangeke anginike tonkhe letinyamatane leti.”

¹³⁰ Uma nje ucaphela, futsi uvumele emehlo akho avuleke, Ukutungeletile wonkhe, Uyavuma, Ulungele, Ufuna kukunika tintfo letinhle, akweleke ngetibusiso taKhe kute ukhone kuMdvumisa futsi ufakaze ngebuhle baKhe.

¹³¹ Kodvwa uma Nkulunkulu atokhuluma nje enhlityweni yakho, futsi avule lowomnyango kutsi emehlo akho angabona kutsi Ulapha, nebuhle baKhe, Utakweleka ngabo. Umkhuleko wami ukutsi utovula inhltiyo yakho kusihlwa, kucondza kwakho, uvule inhltiyo yakho yekukholwa, uvule umnyango loya ebugovini, uvule emnyango wekungabinandzaba, uvule umnyango webubi lobusenhltiyweni yakho, futsi uvumele Khristu angene futsi abe yiNkhosi legcwele neMbusi etikwemphilo yakho.

Asikhuleke, netinhloko tetfu tikhotseme.

¹³² Nkulunkulu loPhakadze naloBusisiwe, tetsameli letimangalisa kanje pho, besingakhuluma nje, kubonakala kwangatsi, busuku bonkhe, kodvwa li-awa liyachubeka. SiyaKubonga kutsi Usanconcotsa emnyango wenhltiyo yemuntfu. SiyaKubonga kutsi Usavuma kungena futsi udle futsi ucoce natsi nomanguyiphi inkinga lesinayo. Uma kusono, Utawucoca ngako natsi; uma kukutsi sinekutichenya, Utakucoca loko, usinike likhambi lekuphilisa; uma kukugula, Wena uyiNyanga leNkhulu leme emnyango, inconcotsa; uma kukusilela kwekucondza, Utawuvula emehlo etfu. “Uma umuntfu ashoda ngekuhlakanipha, akacele Nkulunkulu.” Lowo ngumBhalo, Babe, futsi siyawukholwa kutsi uliciniso laKho.

¹³³ Ngiyakhuleka, Nkulunkulu, kutsi njengamanje kutsi Utonconcotsa etinhltiyweni letinengi, labo, yonkhe inhltiyo lenesidzingo, kwangatsi Moya loyiNgcwele waKho emnyango manje, unganconcotsa bese utsi, “Mntfwana, nobe ndvodza, vula umnyango wakho ngitawungena ngicoce nawe ngalenkinga. Uma ufuna umusa lomnengi, ngitokunika wona; uma ufuna kukholwa lokunengi, ngitokunika kona; uma ufuna emehlo akho ekucondza kutsi avulwe, nginemutsi wekugcobisa wabo. NgiiNyanga leNkhulu. NginguYe Lowagcina kudla kwema-Israyeli kuyo yonkhe iminyaka lengemashumi lamane

yeluhambo. Ngagcina timphahla tabo, kwaze kwaba ngulapho tingagugi tize tivete umtiya khona.”

¹³⁴ Futsi kwakukhona Luhla lwemutsi nekusetjentiswa kwawo lunye kuphela esikhwameni lesikhulu saDkt. Mosi. O Nkulunkulu, kube-ke bantfu bebangafundza lolo luhla lwemutsi nekusetjentiswa kwawo kusihlwa, uma bodokotela baseMerica nasemhlabeni wonkhe jikelele bebangabona kuphela luhla lwemutsi nekusetjentiswa kwawo Dkt. Mosi, kwebantfu labangetulu kwetigidzi letimbili, wabaletsa badzabula ehlane, emakhulu etinswane titalwa njalo ebusuku! Bantfu labadzala, kepha noko baphuma ehlane, kungekho namunye lobutsakatsaka emkhatsini wabo.

¹³⁵ Kube-ke bodokotela betfu bebangalutfole lololuhla lwemutsi nekusetjentiswa kwawo? Babe, Nkulunkulu, kulapha eputumendeni laKho kusihlwa, liputumende laKho letetsembiso netibusiso. Futsi ngulena indlela lekufundzeka ngayo, Babe, njengoba ngikufundza: “NgiyiNkhosi lephilisa tonkhe tifo tenu.” Loko kuyakunakekela. Livi laKho, setsembiso saKho. Vula kucondza, Nkhosi, kwebantfu kusihlwa kutsi batocondza. Vula inhliyo yabo futsi Utente ubeyiNkhosi yabo, uMbusi wabo, hhayi uMsindzisi wabo kuphela, kodvwa iNkhosi yabo neMbusi, Nkulunkulu wabo, kute balawulwe nguMoya loyiNgewele waKho. Ngoba sikucela, eGameni leNkhosi Jesu, iNdvodzana yaKho.

¹³⁶ Tinhloko tetfu tikhotseme, ngitobuta lombuto nje, futsi ngicela wonkhe umuntfu ugcinde inhloko yakho ikhotseme. Ngaletinye tikhatsi umngani losoni unekuva kancane nje. Nkulunkulu uyasitondza sono, kodvwa Uyasitsandza soni, Wanikela ngekuphila kwaKhe.

¹³⁷ Mngani losoni emagumbini laphuphumako, noma ehholeni lenkhulu, ufuna Yena angene kusihlwa? Ngabe Unconcotsile? U... Uyati kutsi Angeke... Uma unconcotsa emnyango walomuny'umuntfu, futsi bebangeke bakuvumele ungene, bewungeke usaphindze ubuyele emuva, kodvwa hhayi Yena. Mhlawumbe Unconcotse iminyaka, kodvwa ngalesinye sikhatsi Utokwenta kubita kwaKhe kwekugcina. Ungatsandza yini kuMngenisa kusihlwa? Kubete lobukako. Phakamisa sandla sakho, mngani losoni. Ngingeke ngisakucela kutsi wente lokunye, vele nje uphakamisele sandla sakho kuNkulunkulu.

¹³⁸ Nkulunkulu akubusise. Lomunye futsi? Nkulunkulu akubusise. Nkulunkulu akubusise, wena, wena, wena, wena. Mngani losoni (Nkulunkulu akubusise.), ngale egumbini leliphuphumako, phakamisani tandla tenu nje. Noma ngukuphi ngale kwalawo mafasitelo, nanoma ngukuphi kulesakhiwo lapho kusakata kwamabonakudze kungena khona manje, phakamisa sandla sakho nje, Nkulunkulu uyakubona.

“Yebo, Nkhosi, ngi—ngiyaKudzinga, manje ngitoKwemukela njengeMsindzisi wami.”

¹³⁹ Utsi, “Mnaketfu Branham, ngabe loko kukhona lokukuchazako uma uphakamisa tandla takho?”

¹⁴⁰ Yebo-ke, kwenta sincumo, kusemkhatsini wekufa nekuPhila. Akusilukhuni kangako, nguwe nje lokukholwako. Sitama kukwenta kutsi ufanele udadishe ikhathekizimu iminyaka lesitfupha, futsi ufanele uhambe tinyanga letisitfupha usahlolwa; leyo yimfundziso leyentiwe ngumuntfu.

¹⁴¹ “Loyo lova emaVi aMi, futsi akholwe NguloNgitfumile, unekuPhila lokuPhakadze, futsi akasayi ekwaHlulelweni, kodvwa wendlulile ekufeni wangena ekuPhileni,” uma akholwa.

¹⁴² Uma ukholwa, phakamisa sandla sakho nje, utsi “Yebo, Nkhosi, ngihawukele, manje sengiyakholwa.” Nkulunkulu akubusise laphaya, dzadze. Nkulunkulu akubusise, dzadze. Nkulunkulu akubusise. Loko kuhle. “Manje sengiyakholwa, Nkhosi; sita Wena kungakholwa kwami.” Nkulunkulu akubusise emuva lapho, mnumzane. Nkulunkulu akubusise.

¹⁴³ Lomunye futsi? Nkulunkulu akubusise ngalapha, mnumzane, ngesekudla sami, emuva ekoneni. Ngisengakabuki ngesekudla sami kwamanje, phakamisani tandla tenu uma akhona emuva lapho longatsandza kutsi, “Nkhosi Jesu, vula . . . Ngenta inhli tiyo yami manje ngehlisa umshudo, bengisolo ngivalelwe kulobugovu lobukhulu sikhatsi lesidze. Mhlawumbe kusasa, noma ngalelinye lilanga, kodvwa kusihlwa ngidvonsela emuva umshudo, ngifuna Wena ungene.” Utokwenta masinyane nje uma uphakamisa sandla sakho; futsi ungeke usiphakamise sandla sakho, ngaphandle uma Akubita.

¹⁴⁴ Ungatsini uma bewungulomunye walabo bantfu labangasakhoni kuphindze bamuve Nkulunkulu? Niyati, kukhona labanye bantfu . . . Nkulunkulu, akatsandzi kutsi kubhubhe namunye, kodvwa kukhona labanye bantfu labangayuze basindziswe, hhayi ngoba Nkulunkulu akakufuni, kodvwa Nkulunkulu, ngekwati ngaphambili, bekakwati.

¹⁴⁵ Bangakhi ekhatsi lapha kusihlwa losavele angemaKhristu, futsi une (Nkulunkulu akubusise, nsizwa.), losavele angemaKhristu futsi, kodvwa awuphili luhlobo lolungilo lwemphilo njengemaKhristu? Wena utsi, “Jesu ngena futsi atsatse umnyango webugovu, kutichenya, noma ngabe kuyini endleleni, futsi uvule umnyango wami kusihlwa.” Ningatiphakamisa tandla tenu? Nkulunkulu anibusise. Loko—loko kunjalo. Nkulunkulu anibusise. O hhe, letinengi, letingemashumi lamatsatfu, tandla letingemashumi lamane. Nkulunkulu akubusise, dzadze. Impela, iNkhosi iyakubona.

¹⁴⁶ Bangakhi lobeka . . . ? Nkulunkulu akubusise laphaya, mfo lomncane. Nkulunkulu akubusise, nsizwa. “Bengisolo ngingenandzaba, Mnaketfu Branham, angikaze ngiphile

imphilo yemKhristu lephelele. Ngifuna Nkulunkulu atsatse iminyango yami khona manje futsi ayijikise ivuleke, atsatse konkhe kutichenya, nebugovu, nelive liphume kimi. Ngiyati ngiMemukele njengeMsindzisi wami, kodvwa ngifuna kuba ngumKhristu lotinikele ngalokugcwele. Ngikhulekele, Mnaketfu Branham, manje ngiphakamisa sandla sami, futsi ngitsi, ‘Nkulunkulu, nginikela imphilo yami kuWe.’”

¹⁴⁷ Nkulunkulu akubusise, dzadze lomncane. Nkulunkulu akubusise, dzadze. Nkulunkulu abusise lentfombatane lencane lapha, lensizwa ngalapha, lentfombatanyana nemfana emuva lapho, lensizwa lengemuva, nalomnaketfu entasi lapha. Yebo, Nkulunkulu akubusise ngemuva, futsi. Kunjalo. Phansi lapha, mnumzane, iNkhosi ibe nawe.

¹⁴⁸ Manje ngitobuta lomunye futsi umbuto nisakhotsamise tinhloko tenu: Bangakhi ekhatsi lapha labangatsi, “Mnaketfu Branham, ngifundzile eBhayibhelini, bengisolo ngikulalele ebusukwini lobumbalwa lobendlulile, ngiyeva kutsi Jesu Khristu Watenta kanjani watiwa kumaJuda ngekuhlola umcabango wemuntfu lotsiwa nguNathanayeli.”

¹⁴⁹ NaNathanayeli watsi, ngesikhatsi Amtjela kutsi bekangubani, watjela Phetro kutsi ligama lakhe lalingubani, nebafundzi nalabo, watsi nje Angatenta Atiwe, emaJuda aMcondza, futsi atsi, “Leso sibonakaliso saKhristu. Wena unguKhristu, Wena uyiNdvodzana yaNkulunkulu, Rabi.”

¹⁵⁰ Futsi ngesikhatsi Enta lommangaliso lofanako futsi watjela wesifazane waseSamariya, ngesikhatsi Atenta Atiwe kumaSamariya, nalowesifazane bekanemadvodza lasihlanu, futsi Wamcela emanti, waMtjela kutsi lomtfombo wawujulile futsi Bekangenalutfo langakha ngalo, Watsi, “Hamba, ulandze indvodza yakho nite lapha.”

¹⁵¹ Watsi, “Mnumzane, ngiyabona kutsi ungumProfethi Wena. Siyati uma Mesiya efika, leso sibonakaliso saMesiya, Uyokwenta letintfo leti. Kepha Ungubani Wena?”

Watsi, “NginguYe lolokhuluma nawe.”

¹⁵² Watenta Watiwa kumaSamariya ngaleyondlela. Manje, Akatentanga watiwa ngani Yena lucobo kuweTive? Wabatjela kutsi bangayi kuweTive. Ngulolusuku lolu. Unguye itolo, namuhla, naphakadze.

¹⁵³ Wena utsi, “Nkhosi, ngikubukisisile, kodvwa kusihlwa... mhlawumbe bekujwayelekile kakhulu kimi. Mhlawumbe kusihlwa, Nkhosi, uma nje Utovula emehlo ami ekucondza futsi ugcoobe emehlo ami ngekubona kwakamoya, akutsi mine, Nkhosi, ngibone Bukhona baKho kusihlwa futsi ngati futsi ngicondze kutsi ngiphila ngaphambi nje kwekutsi umhlaba uhlangane nekuphela kwawo.” Tiputniki nemabhomu ne... Batsi ekhatsi nemnyaka batotfumela i-rokhehi enyetini.

Lowo ngumbhedvo. YiBhabhiloni yesimanje. Aniboni kutsi sisesikhatsini sekugcina na?

¹⁵⁴ Utsi, “Nkhosi, vula emehlo ami kutsi ngicondze.” Ungatiphakamisa tandla takho netinhloko tenu tikhotseme? “Vula emehlo ami, Nkhosi, angicondze.” Nkulunkulu akubusise. Loko kuhle. Loko kuhle. Nkulunkulu akubusise. Kuhle. Nkulunkulu akubusise emuva lapho, mnumzane. Nkulunkulu abusise lomnaketfu lolikhalatsi lapho. Phumuta...Kunjalo. Nkulunkulu akubusise emuva lapho, mnaketfu, impela. “Vula emehlo ami, Nkhosi.”

¹⁵⁵ “Nayi i...Nayi inhliyo yami, nasi sonkhe sikhiya, nayi yonkhe intfo, vula nje, Nkhosi. Akutsi...Bani yiNkhosi, Wena busa kukholwa kwami, Wena busa imizwa yami, Wena busa emehlo ami—ami, Wena busa yonkhe intfo, Nkhosi. Ngitsatse nje, Nkhosi, nangu mine. Asengitinikele ngalokugcwele.” Nkulunkulu anibusise ngale emagumbini, ekuphuphumeni, nakanjalonjalo, iNkhosi inibusise.

Manje asikhulekeni.

¹⁵⁶ Babe loseZulwini Lotsandzekako, sishumayela busuku bonkhe, siyatsandza kukwenta, khuluma kubantfwana baKho lapho badla khona. Futsi kusibusiso lesikhulu kuvumela Moya loyiNgcwele angene futsi atondle ngeLivi, manje, akusiko loko kuphela, Nkhosi. Sibonga kakhulu kutsi Ujube ngisho loko ekungakholwini.

¹⁵⁷ Kodvwa, Nkhosi Nkulunkulu, Wenta Livi laKho libonakaliswe, Uyafakaza kutsi Livi licinisile ngekuLenta libonakaliswe. “Hambani niye eveni lonkhe futsi nibonakalise emandla aMoya loNgcwele etiveni tonkhe. Bukani, Mine nginani njalo. Lemisebenti lengiyentako Mine nani nitawuyenta; leminengi kunalona nitawuyenta; ngoba Ngiya kuBabe. Kusesikhashana nje nelive lingeke lisaNgibona, noko nine nitoNgibona, ngoba Ngitawuba nani, ngekhatsi kini kute kube sekupheleni kwemhlaba.” Akumangalisi Pawula akhona kutsi atsi, “Jesu Khristu unguye itolo, namuhla, naphakadze.”

¹⁵⁸ Busisa labantfu laba. Ngiyati kutsi laba labaphakamise tandla tabo basindzisiwe, ngiyabati labo labengavani, kutawususwa, nalabo labangakakhoni kucondza, emehlo abo atovuleka kusihlwa, kukholwa kwabo kutokhululwa futsi lesi kutoba ngulesinye seticongo letinkhulu kunato tonkhe lesake satibona ku, lemvuselelo. Siphe kona, Babe.

¹⁵⁹ Manje, kimi lucobo, nginikela inhliyo yami, konkhe kwami kuWe, imizwa yami, bungimi bami. Khuluma, Nkhosi, futsi yenta bantfu bati kutsi Wena unguKhristu nami ngiyinceku yaKho. Ngoba ngiyakucela, eGameni laJesu. Amen.

¹⁶⁰ Utiva ukahle na? Loko kuyatsandzeka, dzadze. Asihlabele livesi linye nje laloko. Niyatsandza kuhlabele na? Manje bukani, ningaba nawo onkhe emaculo enu lamancane leniwafunako,

emajubhili lamancane, nginikeni luhlobo loluyifashini lendzala, ngiyifashini lendzala nje, ngi—ngiyakutsandza. O, hhe! Anikutsandzi loko na?

Mawungangendluli, O Msindzisi lomnene,
Vani kukhala kwami kwekutitfoba.

¹⁶¹ Ukhona lowatiko kutsi ngubani lowayibhala? Impela, Fanny Crosby; bekayimphumphutse. Niyayikhumbula lendzaba na? Ngesikhatsi babhali bemaNgisi befika futsi bamfuna abhale lamanye alamaculo esimanje elutsandvo emaculo, lokungaba kuhle namuhla, kodvwa wala kubhala nomayini lenye ngaphandle kwemaculo etenkholo, nalomunye wabo watsi, njengoba lababili babo bebakhuluma naye, “Uma likhona liZulu futsi uya kulo, ungeke uze umbone Khristu. Kube-ke bewuyimphumphutse ngesikhatsi ufika lapho ke? Khona-ke ini...? BewungaMati kanjani kube bewusolo uyimphumphutse?”

¹⁶² Wase utsi, “NgitoMati. NgitoMati, naloku nje ngiyimphumphutse, noko ngitawuMati.” Futsi wagucuka wase ucala kuphendla indlela yakhe adzabula endlini, nelugcobo lwamshaya ngalengoma:

Ngiyokwati, yebo, ngiyoMati,
Futsi ngihlengiwe ngiyokuma eceleni kwaKhe;
NgiyoMati, ngiyoMati
Ngetibati tetipikili etandleni taKhe.

¹⁶³ Watsi, “Ngiva tandla taKhe, futsi ngitoMati.” Impela.

¹⁶⁴ Noma ngumuphi wesilisa noma wesifazane lowake wentela Nkulunkulu noma yini, ushwilele inhliyo yabo yekukholwa futsi wamela Khristu ngesibindzi. Nkulunkulu akuphe loko.

Mawungangendluli, O Msindzisi lomnene,
O, vani kukhala kwami kwekutitfoba;
Lapho kulabanye...

Wonkhe umuntfu akajoyine ekhatsi manje.

Msindzisi, Msindzisi,
Vani kukhala kwami kwekutitfoba;
Lapho Ubabita labanye,
Mawungangendluli.

¹⁶⁵ Manje, Angeke akwendlule, Akazange sekendlule muntfu, Uyakuva kukhala kwabo. Ngifisa kwangatsi bengingaletsa bonkhe labagulako langembili futsi ngendlule ekuboneni lokufihlakele, uma iNkhosi itokuvumela. angati kutsi Utokwenta.

¹⁶⁶ Bangakhi lokulesakhiwo kusihlwa longakaze abe kulomunye wemihlangano yami phambilini? Asibone tandla tenu. Buka nje. Uyabona kutsi ngisho kutsini? Kungaso lesizatfu kutsi nginaletehlukene lengitawukhuluma ngato ngaphambi (ngiyacabanga nonkhe niyichazile lenkonzo ngaphambi

kwekutsi ngingene, ngabe nikwentile na?), yekutsi umuntfu ufika njani kute atetfule ngaphambi kwekutsi ngite langembili, lenkonzo. Angitisho kutsi ngingumphilisi, bangani, ngingeke sengiphilise, akekho lomunye umuntfu longaphilisa.

¹⁶⁷ UMNaketfu Oral Roberts, indvodza lenkhulu yaNkulunkulu, kodvwa akakuphilisi, uvele nje abeke tandla etikwakho bese ucela Nkulunkulu. UMNaketfu Valdez, uMNaketfu Allen, nemadvodza lamanengi nje lamakhulu, umelusi wenu lucobo lapha, nemadvodza lamakhulu ensimini lakhulekela labagulako kodvwa akukho namunye wabo lophilisako. Manje, babashumayeli, bangalibamba Livi futsi baLishumayeleye.

¹⁶⁸ Angisuye umshumayeli, ngi... Anginamfundvo, ngako angikwati kushumayela, niyakwati loko manje, kodvwa loko iNkhosi lenginike kona kuluhlobo lolwehlukile lwenkonzo, yinkonzo yekubona imibono.

¹⁶⁹ Bangakhi lowatiko kutsi Nkulunkulu wetsembisa kubeka loko eBandleni? Bangakhi lowatiko kutsi tiphiwo nekubitwa kungaphandle kwekuphendvuka? Bangakhi lowati umehluko kutsi siphwiwo sekuprofetha asisuye umprofethi? Impela. Siphwiwo sekuprofetha sifanele sehlulelwe ngulababili noma labatsatfu ngaphambi kwekutsi siniketwe, kodvwa umprofethi uyatalwa, ISHO KANJE INKHOSI, kusukela ebuntfwaneni. Niyabona na?

¹⁷⁰ LiBhayibheli latsi, “Kucala baphostoli.” Ngabe kunjalo? Yebo-ke, baphostoli, sibabita ngekutsi namuhla, *sitfunywa senkholo*. Lelo lwekucala, lubito loluphakeme kunalo lonkhe sitfunywa senkholo. Kusho kutsini kutsi *umphostoli*? “Loyo lotfunyiwe.” Kusho kutsini kutsi *sitfunywa senkholo*? “Loyo lotfunyiwe.” Titfunywa tenkholo, baprofethi, bothishela, belusi, bavangeli. Bangakhi lowatiko kutsi loko kuliciniso? Yebo-ke, sifanele sibe nabo bonkhe. Labanye babelusi, labanye babothishela, labanye babavangeli, labanye titfunywa tenkholo nalabanye babaprofethi.

¹⁷¹ Manje, sinato letotintfo eBandleni. Tona ti... Tani tona? Ngabe kuya...? Ngabe...? Umphostoli ulubito loluphakeme kunalo lonkhe, sitfunywa senkholo lubito loluphakeme kunalo lonkhe, umprofethi, nakanjalonjalo, kwehle. Kodvwa abasibo labehlukile, bonkhe batincek uNkulunkulu letibekwe ndzawonye kutsi tigucule futsi tiletse uMtimba waKhristu ndzawonye.

¹⁷² Ngesikhatsi Jesu asesemhlabeni, Akatishongo kutsi ungumphilisi, Bekatisho kutsi uyiNdvodzana yaNkulunkulu, futsi watsi uYise bekakuYe. Bangakhi lokwatiko loko? Bangakhi lowatiko kutsi Watsi kuJohane loNgewe 5:19 Akentanga lutfo Yena aze... Babe aMkhombise kutsi akenteni? Wabona kutsi Babe bekentani, wase uyahamba-ke uyakwenta. Wakusho loko. Bekangeke acambe emanga, BekanguNkulunkulu. Niyabona na?

¹⁷³ Ngako Akazange ente ngisho namunye ummangaliso, waze kucala Wabona umbono loko Babe laMtjela kutsi akwente. Bantfu bebeta kuYe, Bekatolati ligama labo. Bekatobatjela kutsi yini leyayingakalungi, kutsi bebakadze bentani. Bangakhi lowatiko kutsi loko kunjalo? Bangakhi lowatiko kutsi nguleyondlela Lenta watiwa ngayo Yena lucobo na? Na-Israyeli waMcondza ngaloko, watsi, “Leso sibonakaliso saMesiya.” Bangakhi lowatiko kutsi liBhayibheli lisho loko? Johane loNgcwele, sahluko 1.

¹⁷⁴ Bangakhi lowatiko kutsi nguleyondlela Latibonakalisa ngayo Yena lucobo esiveni semaSamariya? Wati kanjalo-ke lona wesifazane, wangena watjela bantfu eSamariya, watsi, “Wotani, nibone uMuntfu longitjele tintfo lengitentile. Ngabe Lona akusuye yini Mesiya?”

¹⁷⁵ Uma Anguye itolo, namuhla, naphakadze, Wentla lokufanako itolo, namuhla, naphakadze. Bewungakukhipha kanjani kuphila esihlahleni semahhabhula bese ukufaka esihlahleni semampentjisi, hlobo luni lwekuphila, besiyotsela ini lesihlahla semampentjisi? Emahhabhula. Niyabona na? Khipha imphilo yesoni, bese ufaka kuPhila kwaKhristu ekhatsi lapho, iyotsela titselo taKhristu. Ngabe kunjalo?

¹⁷⁶ Watsi, “NgingumVini, nine ningemagala.” Umvini awutseli titselo, utsena—utsena emagala, nemagala atsela titselo uma lingulelihle, ligala leliphilile. Uma leminengi imivini igocotwe kuwo, netimfundziso letigcamile, netintfo tigocotwe kuwo, sekumisiwe konkhe lokuhambisa imphilo, ngeke kube lutfo. Kodvwa uma kungulelihle, ligala leliphilile, liyoveta titselo temvini. Ngabe kunjalo na?

¹⁷⁷ Yebo-ke, liBandla ngemagala, UnguMvini, ngako ngekwelucobo Litofanele livete kuPhila kwaKhe. Uma Enta loko futsi enta tintfo letifanako kusihlwa ebandleni Latenta ngaphambi kwekubetselwa kwaKhe nekuvuka, bangakhi labatotsi, “Ngikholwa ngeliciniso,” nine lenifikako, “Ngikholwa ngeliciniso kutsi Uvukile kulabafile uma Atotibonakalisa Yena lucobo kusihlwa ngeliBandla laKhe, ngalokufanako nje njengoba Enta ngesikhatsi Alapha emhlabeni?” Phakamisani tandla tenu nitokwenta, etetsamelini? Loko kuhle, loko kuhle impela. Kwangatsi iNkhosi ingasipha kona.

¹⁷⁸ Ngifuna kukhulekela laba (Noma ngubani angikhumbute.) emvakwekuba Moya loyiNgcwele sekagcobile. Manje, ngi... (Uwakhiphile emakhadi ekukhulekelwa? Huh? Ukhiphe ini namuhla? W.) Bakhapha likhadi lekukhulekelwa W, futsi ngichazile kutsi kanjani. . .

¹⁷⁹ Lapha ngitokhombisa labacala kufika: Bangakhi ekhatsi lapha lofuna kukhulekelwa kusihlwa? Yetsembeka. Kukhona lokuliphutsa, ufuna kukhulekelwa, phakamisa tandla takho, yonkhe indzawo kulesakhiwo, noma ngabe ukuphi, noma

ngukuphi. Tincenye letine kuletisihlanu tetetsameli. Kulungile, ngubani lotawuba wekucala? Angeke sifike kulabanengi kakhulu. Imibono, munye nje wenta iNdvodzana yaNkulunkulu yaba butsakatsaka. Bangakhi lokwatiko loko? Wesifazane watsintsa sembatfo saKhe, Waba butsakatsaka. Niyabona na?

¹⁸⁰ Inkonzo yami ayisiyo yekubeka tandla tami etikwenu, lelo lisiko lemaJuda. LiJuda latsi, “Indvodzakati yami ilele igula imphosakufa, wota, ubeke tandla taKho etikwayo, itosindza.”

¹⁸¹ Kodvwa weTive watsi, “Angikafaneli kutsi Ute ngaphansi kweluphahla lwami, khuluma Livi nje, nenceku yami itophila.”

Jesu watsi, “Angikaze ngikutfole kukholwa lokunjalo ka-Israeli.”

¹⁸² Nayo indlela yekukukholwa. Mbute nje Yena. Nali Livi laKhe, manje, intfo lelandzelako kufakaza: Ngabe Uyaphila? Uyakhola kutsi Uyaphila? Impela, Uyaphila. Futsi manje intfo kuphela leyehlukile, Ulapha esimeni saMoya esikhundleni sesimo senyama. Bangakhi lokwatiko loko? Nesimo saMoya sisebenta nge... Ute tandla kodvwa tami netandla tenu, ute emehlo, kodvwa ami nemehlo akho, ute umlomo, kodvwa wami nemlomo wakho, futsi kufanele kunikelwe. Nkulunkulu usente sinye kutsi sibe ngalendlela, nalesinye kutsi sibe ngaleyondlela.

¹⁸³ Yami, incenye yami nje kutinikela ngibe siphobese ngiyabukela nje. Futsi lapho ngingesuye umshumayeli kutsi ngikhulume, ngi... INkhosi isebentisa emehlo ami kubona tintfo lesetendlulile, titoba sesikhatsini lesitako. Futsi ngitsatsa noma ngumuphi umuntfu ekhatsi lapha kuloku, noma ngukuphi lapho ufisa kuya khona, emashumini etinkhulungwane letiphindvwe kamashumi etinkhulungwane akukaze nakanye kwehluleke. Letintfo lotibona tenteka lapha tincane, nguleto tintfo letentako. Angeke ngikhone kukusebentisa, nguwe lokusebentisako loko. Kube bewungenakukholwa, kute bekutokwenteka, kodvwa ngekukholwa kwakho... Awudzingi kutsi ubesetulu lapha ngembali.

¹⁸⁴ Kwakukhona wesifazane lowatsintsa sembatfo saKhe, waphumela etetsameleni wase uhlala phansi, noma ngabe ngukuphi lapho bekakhona khona, Jesu watsi, “Ukhona loNgitsintsile,” wagucuka wase uyabuka waze Watfolalapho bekakhona. Nango lapho, lowesifazane lonemopho, futsi wamtjela kutsi kukholwa kwakhe kwakumsindzisile. Akashongo kutsi, “Ngikwentile.” “Kukholwa kwakho kukusindzisile.”

¹⁸⁵ Manje, nilicaphelile yini lelogama *sindzisiwe*? Ligama lesiGrikhi *Sozo*, lapho ngiyakhola. *Sozo*, ngekwenyama noma—noma wakamoya, noma ngumuphi wenu. “Usindzisiwe ekuguleni kwakho, usindzisiwe esonweni sakho, nobabili.” Ligama lelifanako kulolonkhe liBhayibheli sonkhe sikhatsi,

Sozo, ligama lesiGrikhi. Manje, “Kukholwa kwakho kukusindzisile.”

¹⁸⁶ Ngabe liBhayibheli litsi UngumPhristi loMkhulu? LiThestamenti leLisha litsi UngumPhristi loMkhulu lonekuvelana nebutsakatsaka betfu. Bangakhi lowatiko kutsi liThestamenti leLisha liyakusho loko? Uyakholwa ke uma Aphila futsi aphila nekukholwa kwakho kungaMtsintsa, Bekatokhuluma aphendvule futsi ente intfo lefanako Layenta lapho kutimemetela Yena lucobo kutsi usasolo angumPhristi loMkhulu, aphila? Khona-ke khuleka. Nkulunkulu utokupha kona.

¹⁸⁷ Kukhona lapho kufanele sibite khona. Angeke ngikhone kwenta ingcondvo yami isebente kahle kutsi ngibite ini. Sibite ini ngebusuku bekucala? Kusukela kulekucala? Itolo ebusuku kusukela emashumini lasiphohlongo nesihlanu kuya ekhulwini? Yebo-ke, asibite kusihlwa emakhadini ekukhulekelwa, W. Tsatsa likhadi lakho lekukhulekelwa. Libuke. Lineluhlavu leligama, W. Kuyini? Ngulokuncane... [Akucoshwanga etheyiphini—Umhl.]... LiBhayibheli.

¹⁸⁸ Manje uma—uma nje nitonginakisisa imizuzwana lembalwa nje. Manje, lesi sikhatsi lapho iNkhosi yetfu, setsembiso Lasenta kusemkhatsini wekutsi siliciniso, noma asisilo liciniso. Nyalo, ngukuphi lokungaba lula kuwe? Kwemukela kuphiliswa kwakho ngesetsembiso saKhe, noma ute lapha futsi uMbone enta lokutsite, ufuna kutsatsa indzawo yami etulu lapha? Niyabona na? Kodvwa lokungiko, Wenta nje Livi laKhe libe liciniso, U—U—Wenta lonkhe Livi libe liciniso, sonkhe sikhatsi libe liciniso.

¹⁸⁹ Manje, “Ngitawuba kini. Lemisebenti lengiyentako Mine, nani nitoyenta.” Manje, esangweni laseSamariya, emtfonjeni, wesifazane neNdvodza bahlangana ndzawonye, Jesu newesifazane waseSamariya. Wakhuluma naye imizuzu lembalwa waze Watfola kutsi yayikuphi inkhatsato yakhe. Babe waMkhombisa, impela. Babe waMtjela kutsi enyukele eSamariya; Bekasendleleni yaKhe abheke eJerikho, niyakwati loko. Futsi Wenjukela eSamariya, waphuma le endleleni yaKhe, wahlala emtfonjeni. Babe watsi, “Yenyukela lapho.” Kodvwa Bekangati kutsi utokwentani.

¹⁹⁰ Lowesifazane uyaphuma, Wabamba lowesifazane wase ucala kumfundzisa, akhuluma naye. Futsi ngesikhatsi A... Babe waMkhombisa lapho kutsi inkhatsato yakhe yayikuphi, Wamtjela kutsi inkhatsato yakhe yayikuphi. Futsi ngesikhatsi Akwenta, watsi, “Lesi sibonakaliso saMesiya.” Bangakhi lowatiko kutsi loko kuliciniso? Longuye itolo, namuhla, naphakadze.

¹⁹¹ Nyalo, ngabe nikutfolile yini loko ngalokucacile? Angizange ngitsi nginguMesiya. Kuve kahle loko. Ngingumnakenu, soni, lesisindziswe ngemusa ngendlela longiyo, longakafaneli

kunoma ngusiphi sibusiso. Kodvwa Ufanele asebentise umuntfu lotsite, Ufanele akhetse umuntfu lotsite. Akukho tandla letingwele ngalokwenele ngaloko, impela cha, kepha Ufanele asebentise talomunye umuntfu. Akusibo bungwele betfu noma kanjani lesikwetsembako, kutento Takhe letinhle. Akukho lebengingakwenta, kunguloko Lakwentile, futsi ngiyakholwa.

¹⁹² Manje, ngifuna kunitjela, imibono ingicedza emandla kakhulu, ngifuna kunitjela kutsi nisale kahle, neNkhosi inibusise kahle kakhulu, futsi ningikhulekele lapho ngisachubeka. UMoya weNkhosi uyasondzela usondzele ngaso sonkhe sikhatsi. Bangakhi lonesitfombe saKo manje ekhatsi lapha? Bangaki labasibonile lesitfombe? Sitfungatse, utfole kutsi kungiko noma cha. Loko kuKhanya lokufanako lenikubona esitfombeni akusiwo emafidi lamabili kusuka lapho ngime khona njengamanje.

¹⁹³ Wena utsi, “Mnaketfu Branham, uma bewungakubona, bencingakubona yini nami?”

¹⁹⁴ Akudzingeki kubekanjalo. Kute namunye wabo lowabona iNkhanyeti ngaphandle kwaletati letintsatfu. Licembu lelalinaPawula, beva umsindvo lohhumako, kodvwa abakubonanga lokuKhanya, nekuKhanya kwakungiko sibili kuPawula kwate kwavala emehlo akhe kwesikhashana. Nkulunkulu wembula njengoba Atsandza.

¹⁹⁵ Manje, ngiyacabanga dzadze, lodzadze lome lapha, kutsi wena nami sithambi lomunye kulomunye. Ngabe singito na? Ungaphendvula nje...? Ngi...Emvakwekushumayela, ngulolunye lugcobo, futsi ngifanele ngikulindzele loko. Kungalesosizatfu usetulu lapha, kute nje ngitfole umuntfu loto—loto...Ngingahlukaniswa nalabanye bantfu kute ngikhulume nabo imizuzu lembalwa.

¹⁹⁶ Manje, uma sithambi lomunye kulomunye futsi singakaze sibonane emphilweni ngekwati kwami, ngaphandle uma bewuhleti emhlanganweni futsi wangibuka...Kodvwa angikwati, uyakwati loko.

¹⁹⁷ Uma iNkhosi Jesu itofika manje, futsi itsi kuwe, noma yembule lokutsite lokusemphilweni yakho, mhlawumbe loko lokungalungi, lapho inkhatsato yakho ikhona, uyati kutsi angikwati loko, dzadze.

¹⁹⁸ Bangakhi lowatiko, tetsameli? Lona wesifazane... Ngiphakamisa tandla tami, angikholelwa ekufungeni, kodvwa nati tandla tami phambi kweliBhayibheli: Angikaze ngimbone lowesifazane, futsi akakaze angibone ngephandle kwekuba semhlanganweni nje futsi angibuka, ngiyacabanga, kulomhlangano lapha, lohleti lapha angibuka. Angimati.

¹⁹⁹ Manje, uma ngitsite, “Dzadze, yini lengalungi ngawe?”

Futsi bekangatsi, “Nginemdlavuzi.” Noma “Nginge TB.” Noma “Nginalokutsi site lokungalungi ngami.”

Ngibeke tandla tami etikwakhe, ngitsi, “INkhosi itsi utosindza. Haleluya! Chubeka.”

²⁰⁰ Yebo-ke, loko kungahle kube kulungile, angahle abe nekukholwa kutsi akukholwe loko. “Utosindza, umnyaka kusukela namuhla utosindza.” Bekangenwaya inhloko yakhe futsi atsi, “Ngiyatibuta.” Loko kusasolo kungesiwo ummangaliso.

²⁰¹ Kodvwa uma Nkulunkulu atobuyela emuva phansi emphilweni yakhe ndzawanatsi site entfweni layatiko kutsi iliciniso, futsi angati, futsi-ke utokwembula, akabe lijaji, khona-ke utokwati kutsi kutofanele kube ngemandla langetulu kwemvelo, futsi hhayi umuntfu. Ngabe kunjalo na? Bekungalunga yini loko, dzadze?

²⁰² Manje, Bekatodzingeka ente ngalokufanako njengoba Enta ngesikhatsi Alpha emhlabeni emtimbeni wenyama. Bekatodzingeka atsatsa umtimba wami wenyama nemtimba wakhe wenyama, kukholwa kwami eVini laKhe, kukholwa kwakhe esiphiweni saKhe. Uma atosondzela kuko ngenhlonipho yekutitfoba, utokwemukela.

²⁰³ Manje, uyati kutsi kuvela emandleni langetulu kwemvelo. Manje, uma akholwa njengebaFarisi, “NguBhelzebule,” khona-ke uyotfola umvuzo wakhe; uma akholwa kutsi nguKhristu, khona-ke utotfola umvuzo waKhristu. Manje, konkhe lokunye kukuNkulunkulu, loku kukhashane njengoba ngingahamba njengesidalwa lesingumuntfu. Nkulunkulu abe nani futsi anisite.

²⁰⁴ Kuchumana nemoya wakho nje, dzadze, kubona nje kutsi Utongitjela kutsini; Angahle angangitjeli ngisho nayinye intfo. Ngifuna kunibuta umbuto: Niyakholwa kutsi lelengikushumayelile kuliciniso ngaYe? Kube Akakaze angembulele intfo yinye, bewutawube usakholwa yini uma ngikuthandazela, bewutosindza, noma—noma bewungatfola loku...? Angati kutsi ute ngani lapha. Kodvwa bewungakukholwa, nomakunjalo? Kube bengingakwenti lokungetulu kwekukuthantazela nje, ngikundlulise elayinini, bewutakukholwa, noma kanjani? Nkulunkulu akubusise. Ngi—ngikholwa kutsi bewungakwenta.

²⁰⁵ Kodvwa kute nje bantfu bati kuvuka kwaKhe, kwangatsi Anganiketa kutsi angatise. Bangakhi, uma iNkhosi itokwembula...? Akabe lijaji netandla takhe tiphakeme. Utowetsembeka ngako, utokwenta, dzadze? Phakamisa sandla sakho kute bantfu batobona. Bekani nje tandla tenu kanjalo, ningamangali, kute nje babone kutsi niyacondza kutsi ngichaza kutsini. [Lodzadze ukhuluma neMnaketfu Branham—Umhl.] Yebo, ya, yebo.

206 Akabe lijaji noma ngabe kucinisile uma Akwenta. Angisho kutsi Utokwenta. Bangakhi ke labatotsi, “Loko kuyakucatulula kimi, ngiyakukholwa. Ngito—ngito...”? Uma liJuda belingakukholwa ngalesinye sikhatsi, umSamariya bekangakukholwa ngalesinye sikhatsi, bekafanele enteni weTive na?

207 Ngicabanga kutsi kutawuba lusizi kangakanani kubantfu lababusiwe yiNkhosi Nkulunkulu kutsi babone, futsi noma kunjalo angeke basati, kuze kube ngulapho sekweniwe sekwendlulile futsi sekungasekho. Nguleyondlela lobekungayo kuyo yonkhe iminyaka, kungeke kwehluke kulomnyaka.

208 Uma bantfu basengaliva liphimbo lami, lodzadze uyesuka kimi, futsi ngiyambona, usesimeni lesibi kakhulu. Uphetfwe simo sekwetfuka. Kantsi futsi, unenkhotsato yenhltiyo. Akusiko loko kuphela, kodvwa unenkhotsato emphinjeni wakhe, futsi unenkhotsato yesisu. Manje akabe lijaji.

209 Ngabe letotintfo Latishito...? Indlela kuphela lengiyokwati ngayo kutsi kwakuyini, kukutfola etheyiphini yami entasi lapho. Loyo bekungesimi, bekungeke kube ngimi. Buta lodzadze uma noma yini Lamtjele yona beyicinisile. Bekunjalo na? Vele ujikitise liduku lakho. [Lodzadze utsi, “Kunjalo. Nkulunkulu uyati kutsi kunjalo.”—Umhl.] Nako laph’ukhona.

210 Uyakholwa manje? Manje, asi... Asikajaki. Ungacindzeteli. Manje, nine lenite emakhadi ekukhulekelwa leningeke nibitwe elayinini, bukani ngalapha, chubekani nje nikholwe, utsi, “Nkhosi, ngiyakukholwa loko ngenhlitiyo yami yonkhe.” Chubeka nje ubuke futsi ukholwe. Nguloko-ke. Ningajaki nje. Thulani nje.

211 Ngifuna kukhuluma nawe futsi, dzadze. Noma yini Lakutjele yona beyinjalo. Ngiyati loku yi... kubita emandla, kodvwa ungumuntfu lokahle. Unemuzwa lomangalisako emoyeni wakho, ungumKhristu, ngisho umKhristu lotelwe kabusha. Awusuye walapha noko, uwaseMichigan. Utsandza iBenton Harbor kahle impela, ngabe uyayitsandza? Ligama lakho unguLydia, sibongo sakho nguSchroeder. Uyakholwa kutsi sekuphelile kuwe manje? Hamba ngendlela yakho, utfokote. Nkulunkulu, bani nemusa kudzadzewetfu.

212 Sawubona, dzadze? Uyakholwa ngeliciniso, uyakholwa ngenhlitiyo yakho yonkhe? Uma iNkhosi Nkulunkulu itotfola umusa kusihlwa kusho lokutsite kuwe...? Ngiyabona u... lokutsite, ungeke ume kahle. Ungamsita lapho umzuzwana nje, mnaketfu? Yebo.

213 Manje, buka lapha kimi futsi ukholwe ngayo yonkhe inhltiyo yakho. Lodzadze uphetfwe yinkhotsato yenhltiyo. Futsi unekukhwehlela, kukhwehlela kwesifuba semoya. Kunjalo. Futsi unenkhotsato yemaphaphu, kusho dokotela. Liciniso lelo. Sizatfu, akusito tinyawo takho, ubutsakatsaka

nje, bewusembhedzeni tinsuku letinengana futsi waphuma embhedzeni kutsi ute lapha kutsi ukhulekelwe. Loyo ngu ISHO KANJE INKHOSI. Kunjalo, akunjalo na? Nkulunkulu utokupha umvuzo ngaloku.

Asikhuleke.

²¹⁴ Nkulunkulu Somandla, eMandla ebungitsi, phani lona wesifazane kuphiliswa kwakhe, ufanele abe nako noma afe. Futsi ngiyakhuleka, Nkulunkulu, kutsi Utosusa lonkhe litfunti futsi umuphe emandla langetulu kwemvelo manje kutsi angaphiliswa. NgeliGama laJesu. Amen.

²¹⁵ Nkulunkulu akubusise, dzadze. Ungangabati nakancane. (Loko, mtsatse nje loku...)

²¹⁶ Niyakholwa ngetinhlitiyo tenu tonkhe? Banini nekukholwa nje, nguloko kuphela lenginicele kutsi nikwente. Bukani ngalapha nje, kholwani. Ngingeke sengiphilise, Nkulunkulu unguMphilisi. Nitikhonti taKhe.

²¹⁷ Sawubona? Ngicabanga kutsi sitihambi lomunye kulomunye, singito, dzadze? Angikwati. Uwenkhola letsite leyehlukile, nalabanengi babo bagcoka lawomakepisi lamancane, lehlukene. Kodvwa uyakholwa kutsi Jesu Khristu uyiNdvodzana yaNkulunkulu nekutsi Wafa kute Asihlenge? Uyangikholwa kutsi ngiyinceku yaKhe? Ngikusho loko ngetinhlonipho, njengaPhetro nje naJohane batsi, “Sibuke,” hhayi njengaYe, kodvwa ngitfunywe nguYe.

²¹⁸ Uma Nkulunkulu atokwembula kimi, asitsi kwenta sibonelo nje, kutsi uyini, noma kutsi yini lengalungi ngawe, utokukholwa? Lesi sikhatsi setfu sekucala kutsi sike sihlangeane, ngiyakholwa, emphilweni. Ngabe kunjalo na? UngumMennonite kwekucala nje, ngibona sifundza sakho. Futsi uphetfwe yinkhatsato yesibindzi. Kunjalo.

²¹⁹ Futsi loko akusiko konkhe lokusenhlitiyweni yakho, unalenywe intfo enhlitiyweni yakho, loko kwemyeni wakho. Akekho lapha. Uma Nkulunkulu atongitjela kutsi yini lengalungi ngemyeni wakho, kutsi Wentani khona manje, utongikholwa? Uyakhwehlela, unemkhuhlane, Loyo ngu ISHO KANJE INKHOSI.

²²⁰ Nkkt. Miller, uyangikholwa kutsi ngiyinceku yaNkulunkulu? Uyakholwa na? Buyela ekhaya, ubeke leloduku etikwakhe, konkhe kutobe sekuphelile.

²²¹ Sawubona, mnumzane? Ngiyacabanga sitihambi lomunye kulomunye. Filiphu wahamba wayotfola Nathanayeli, futsi ngesikhatsi amtfola, watsi, “Wota ubone kutsi Ngubani lengimtfolile, Jesu waseNazaretha, indvodzana yaJosefa.”

NaFiliphu watsi, noma, Nathanayeli watsi, “Ikhona yini intfo lenhle lengavela eNazaretha?”

Watsi, “Wota, ubone.”

222 Futsi emgwacweni ngale, wamtjela kutsi, mhlawumbe, ngeakuphendvuka kwaPhetro nalabanye, kutsi Wawabita kanjani emagama abo, wabatjela kutsi bebabobani; Wenta intfo lefanako namuhla, UnguKhristu lofanako. Watsi nakasukuma lapho, abecishe abe nemcondvo wekukholwa, kodvwa ngesikhatsi Jesu ambona, Watsi, “Bukani umIsrayeli, lokungekho nkohliso kuye!”

223 Siyati, sobabili siyati, kutsi sitidalwa letifako futsi sifanele sibhekane naKhristu ngalelinye lilanga. Nkulunkulu sihawukele.

224 Uma Moya loyiNgcwele atokwembula kimi kutsi iyini inkhatsato yakho, utongikholwa? Kukhona lokutsite lokusemgogodleni wakho, ngumgogodla wakho, inkhatsato yemgogodla, futsi unesifo sekucacamba kwematsambo. Awusuye walapha, uwaseChicago. Unalenywe intfo engcondvweni yakho, ukhuleka ngako, bewukhuleka ngako cishe sesikhatsi impela, nguwesifazane, ngudzadzewenu. Akekho eChicago, useCleveland. Unenkhatsato yenhltiyo, nesifo sengcondvo. Uyakholwa na? Hamba, ukutfole ngendlela lokukholwe ngayo, mnaketfu, eGameni leNkhosi Jesu.

225 Sawubona? Sitihambi lomunye kulomunye, angikwati, Nkulunkulu uyakwati. Awukatiteli wena lapha, utele lomunye umuntfu lapha, logula kakhulu, lidolobha lelinemandla, iChicago, unesimila ebuchosheni, simele sihlindvwe. Tfumela leloduku, ungangabati naloko lokukholwako, nguleyondlela lokutoba ngayo.

226 Nkulunkulu niketa tibusiso taloko lakucelile. Amen.

227 (Ngabe sesibe nalabatsatfu kwamanje?) Ngenhlonipho yekutitfoba, ngenhlonipho yekutitfoba, ngiyacela, umzuzu nje. Niyabona, kufika endzaweni lapho Moya loyiNgcwele... Niyabona, Khristu, umuntfu waMtsintsa, futsi kwaku... Watsi Waba butsakatsaka. Nicabangani ngami? Sizatfu kuphela sekutsi ngime sikhatsi lesidzanyana ngoba Watsi, “Leminengi kunalona niyoyenta.” Ngumusa waKhe.

228 Niyakholwa kutsi Khristu ulapha? Bangakhi lokholwako kutsi nguMoya waKhe lovumela loku kutsi kwentiwe na? Khona-ke akubusise. Ungaba nako lolokucelako uma nje utokukholwa.

229 Ngasihambi kuwe, ngiyacabanga, dzadze. Angikwati, Nkulunkulu uyakwati. Uma Atokwembula kutsi yini inkhatsato yakho, utoMkhulwa? Uma sitihambi lomunye kulomunye, ungatiphakamisa nje tandla takho *kanjena*?

230 Manje tetsameli, sobabili sibofakazi embikweLivi laNkulunkulu. Uma Moya loyiNgcwele atokwenta loku futsi, nonkhe nitokholwa, niMetsembise kutsi nitokholwa na?

²³¹ Naku lokungiko: Kukwentfo lenhle, loko kutsi utama kuhamba naKhristu, ufuna kuhamba dvute naYe. Bewunekuphumelela nekungaphumeleli kwakho, kuhlubuka, kungena nekuphuma. Nguloko lokufunako kuhamba edvute naNkulunkulu. Leyo yintfo lefanele. Kukholwa kwakho kutanyatanyiswe yintfo letsite, kukubangele kutsi uphatseke kabi. Liciniso lelo. Ucabanga kutsi Nkulunkulu bekangangembulela kutsi yini lephetse kabi kukholwa kwakho? Lokudzingako ngumbhabhatiso waMoya loNgcwele.

²³² Naku lokungiko: Kungoba ufuna luswane, futsi uke waphunyelwa sisu, futsi awukhoni kutfwala luswane lwakho, loyo ngu ISHO KANJE INKOSI. Unganikela konkhe kuYe manje, nikela inhliyo yakho nako konkhe na?

²³³ Nkulunkulu lotsandzekako, etikwalowesifazane lotisolako lota ngekutitfoba, ngibona lesositfunti silenga etikwakhe, ngicela Wena, Nkulunkulu Lotsandzekako, nje etikwetisekelo tekukholwa kwakhe kumnika loko lakucelako njengamanje. Kwangatsi yonkhe inhliyo, wonkhe umnyango ungavulwa gedvu, futsi kwangatsi angaMemukela njengamanje ngako konkhe lakudzingako. Loku ngiyakucela, eGameni laJesu. Amen.

²³⁴ Bani lijaji. Kunjalo. Phakamisani tandla takho uma loko bekunjalo, noma ngabe bekuyini. Manje uyakholwa na?

²³⁵ Kutsiwani ngani etetsamelini? Senilungele kukholwa? Kutsiwani ngani ngalapha kuloluhlangotsi lwelilayini na? Niyakholwa ngenhliyo yenu yonkhe? Nine lenite emakhadi ekukhulekelwa, ngifuna nibuke ngalapha, ngifuna nikholwe ngayo yonkhe inhliyo yenu. Khulekani.

²³⁶ INGelosi yeNkhosi yatsi kimi, “Uma utfola bantfu kutsi bakukholwe, khona-ke ubecotfo uma ukhuleka, akukho lutfo loluyokuma embikwemkhuleko.”

²³⁷ Ngitotsandza kutfolo labanye elayinini ngalinye uma bengingakhona, uma Nkulunkulu atokuvumela. Banini nekukholwa, bantfu. Lobu busuku betfu bekugcina.

²³⁸ Yebo, nangu dzadze lohleti khona ekhatsi lapha, angibuka ngco ehlombe, unenkhatsato esifubeni sakho. Kunjalo, dzadze, wena lohleti khona lapho, ufake tibuko, tinwele takho tikanywe tabhekiswa phansi. Bewunenkhatsato yesifuba, bewungenayo na? Phefumula, udvonse umoya. Ukuville lengikushito: *Bewunenkhatsato yesifuba*, awusenayo manje, kukholwa kwakho kukusindzisile.

²³⁹ Angikwati, ngiyakwati yini, dzadze? Angikaze ngikubone. Uma loko kunjalo, sukuma ume ngetinyawo takho, angizange sengikubone, singachumani nhlobo. Nango ke. Hamb'ekhaya manje, sewusindzile, Jesu Khristu uyakuphilisa, uyakusindzisa.

240 Kutsiwani kulomugca lapha kulesigaba? Ake site embidlana. Nitawukholwa yini? Ngubani lotsite *amen* ke loyo lengimvile? Wena, nge...sigcoko sakho lesibovu? Uyangikholwa kutsi ngingumprofethi waNkulunkulu, noma, inceku yaKhe? Lelogama likhubekisa bantfu. Ngisihambi kuwe, angikwati, kodvwa uma utongikholwa, Nkulunkulu utokuphilisa kulesosifo sekucacamba kwematsambo.

241 Usiphakamiseleni sandla sakho, uhleti eceleni kwakhe na? Ufuna kuphiliswa enkhatsatweni yemgogodla, awufuni? Futsi sizatfu uphakamise sandla sakho, nobabili nite kanyekanye, futsi nobabili nibaseCanada, anisibo? Anisiwo emaMerica, nibaseCanada. Buyelani eCanada futsi nisabalalise tindzaba letinhle. Khristu uyanisindzisa.

242 Bani nekukholwa nje, kholwa ngayo yonkhe inhltiyo yakho, ungakwemukela.

243 Ucabangani, dzadze? Ngabe loko kukushaye kahle nje kutsi ukholwe eNkhosini Jesu? Uyangikholwa kutsi ngiyinceku yaKhe? Unesidzingo saKhristu kutsi akwentele lokutsite na? Uyakholwa uma Atokwembula kimi, utokwemukela? Khona-ke inkhatsato yakho yelitfumbu itokushiya. Nguloko lebekuyinkinga yakho. Uma loko kunjalo, sukuma ume ngetinyawo takho uma sitihambi futsi singatani—ngatani lomunye—lomunye—lomunye nalomunye. Ngabe kunjalo na? Kulungile, kwemukele-ke.

244 Uyakholwa na? Lomunye ekhatsi lapha bani nekukholwa, ungangabati, kholwa.

245 Inkhatsato isenhloko yakho, dzadze, lomphunga lohleti lapho, lonenhloko lemphunga. Uyakholelwa kuKhristu? Uyakholwa kutsi Angangitjela kutsi yini leyabangela leyonkhatsato yenhloko? Kuvela kugesi. Kunjalo. Uma ukukholwa, kunjalo. Phakamisani tandla tenu uma loko kunjalo. Angikwati, ngabe ngiyakwati? Angikaze ngikubone emphilweni yami ngekwati kwami. Lelo liciniso, akusilo?

246 Ini...? Ngikwati kanjani kunoma ngukuphi kwehluka na? Nako loko kuKhanya kulenga etikwakho khona manje, Kubhobokele embonweni.

247 Naku Kuhamba, kuwelela kulodzadze lolandzelako, dzadze wesibili, lolandzelako lohleti emuva lapho ekugcineni. Yebo. Bewutibuta ngalesosikhatsi, bewungatibuti yini? Kusetikwakho. Ngifuna kwetsembeka kuwe, yetsembeka kimi, kunemuzwa kuwe khona manje kwangatsi awukaze ube nawo phambilini, lomnandzi sibili, umuzwa lotfobekile. Uma loko kunjalo, jikitisa sandla sakho. Khona-ke umfutfo wakho wengati lophakeme sewusukile nako.

248 Wena bani nekukholwa. “Uma ungakholwa nje, tonkhe tintfo tingenteka.” “Uma ungakholwa nje,” nguloko kuphela Lakucelako.

249 Ucabanga kutsi Nkulunkulu utoluphilisa loluswane loludzabukile, alusindzise na? Yebo-ke, kukholwe. Ungangabati, futsi ube nako lolokucelako.

250 Utokukholwa, nawe, mnaketfu? Loko kwetfuka kuyakushiya, futsi. Nkulunkulu akubusise.

251 Ngicabanga kutsi loko kungesheya kwalesakhiwo. Uyakholwa na? Ucabanga kutsi Khristu utokuphilisa kulesosifo sekucacamba kwematsambo futsi akusindzise? Hamba, ukholwa, kutokwentiwa.

252 Uma bewungaMkholwa, lesosifo sashukela besitosuka, sifo sashukela besitobe sesihambile, bewutosindza. Uyakholwa na? Khona-ke hamba ukukholwa. Nkulunkulu akubusise, njengoba ukholiwe.

253 Ngesikhatsi usukuma, uve kutsi licolo lakho linemehluko. Uphiliswe uhleti lapho.

254 Usemncane kabi, kodvwa unenhlitiyo lenekwetfuka. Uyakholwa kutsi Nkulunkulu utokusindzisa? Hamba ukholwa manje. Amen.

255 Ngesikhatsi ngitsi inkhatsato yelicolo kulowesifazane emizuzwini lembalwa leyendlulile, kukushayile, nawe, akukakushayi yini? Uphiliswe khona lapho elayinini. Manje chubeka ngendlela yakho utfokota. Ungangabati lutfo, kukholwe futsi usindze, uma ukholwa ngenhlitiyo yakho yonkhe.

256 Nawe uyakholwa? Ngabe nawe ukholelwa entfweni lefanako, futsi ukholwe kutsi kucincisheka umoya netintfo titakushiya, futsi uphile? Hamba ngendlela yakho, hamba ngco endleleni ujabulile.

257 Ake sitsi, “Akabongwe Nkulunkulu.” Uyakholwa na? Uyakholwa ngenhlitiyo yakho yonkhe? Ngabe Wenta tonkhe tintfo kahle? Ngabe Unguye itolo, namuhla, naphakadze na? Niyakukholwa ngesizotsa ngayo yonkhe inhltiyo yenu?

258 Khona-ke ngitonicela kutsi nente lokutsite: Bekani tandla tenu etikwalomunye nalomunye umzuzu nje, ngitokukhombisa inkhatimulo yaNkulunkulu. Ungangabati, bani nekukholwa. Ngiyati. . . Angikasangani, kodvwa ngiba butsakatsaka kabi, ngifanele ngime umzuzu nje.

259 Ngiyetsemba kutsi Nkulunkulu ukucinisekisile lenginitjele kona kutsi kuliciniso. Akukho lutfo kimi, Mkholweni. Akunandzaba noma uyangitsintsa, tsintsa Yena manje. Niyabona na? Ngabe U . . . ? Uto—Utokufakazela.

260 Manje bekani tandla tenu etikwalomunye nalomunye, loyo ngumBhalo, liBhayibheli latsi, “Letibonakaliso leti tiyobalandzela labakholwako; uma babeka tandla tabo,” tandla tabo, “etikwalabagulako, bayosindza.”

²⁶¹ Ngale lakuphuphuma khona, bekani tandla tenu etikwalomunye nalomunye uma nigula futsi nidzingile. Ngitonikhulekela. Uma nikholelwa emkhulekweni wami, banini nekukholwa manje. Nisakhotsamisa inhloko yenu, ngifuna kufaka emlonyeni wenu emavi latokwehlula develi khona manje, nivele niwathandaze njengobe ngiwaphindzaphindza nikhotsamisa tinhloko tenu:

²⁶² Nkulunkulu Somandla, Mdali wemaZulu nemhlaba, Mcalisi wekuPhila lokuPhakadze, Mniketi waso sonkhe siphosilehle, ngihawukele, ngidzinga umusa waKho nemandla aKho laphilisako, ngiphilise, O Nkhosi, futsi uphilise lomuntfu lengibeke tandla tami etikwakhe. Bani nesihawu kubo, Nkhosi, ngiyavelana nabo ngoba beva buhlungu, nabo.

²⁶³ Manje ngiyakholwa kutsi UnguKhristu lovukile ukhombisa emkhatsini wetfu tibonakaliso letinkhulu netimanga kutsi Wetsembisa kutsi Uyokwenta. Bani nemusa kimi, futsi ngitoKukhonta ngayo yonkhe inhlotiyo yami kuphela nje uma ngisaphila. Futsi ngemusa waKho, kusihlwa ngiyaKwemukela. Ngoba Wetsembisa, ngiyakholwa. Manje sengiphilisiwe, ngiyakukholwa, ngiyakwemukela. Angisayophindze ngilalele Sathane, nhlobo. Ngitodvumisa Nkulunkulu ngekuphiliswa kwami, ngoba ngemivimba yaJesu manje sengiphilisiwe.

²⁶⁴ Vele uhlale uvalwe, uhlale uvalwe, uhloniphe ngekutitfoba. Uthandazile, ushito emagama lafanele. Enhlotiyweni yakho nje, vani kulunga kwaKhe kwehla, vani letotikhiya tigucula lowomnyango ekhatsi lapho, naloko kukholwa lowake wakufuna manje kuyakhululeka, Intfo letsite ikutjela kutsi, “Kukhona Intfo letsite lapha edvute nami, Kukhona lokungenta ngisindze. Kuphatfwa yinhloko yami sekuhambile. Inkhatsato yami yesisu seyinyamalele. O, ngitiva nginemehluko etitfweni tami, imikhono yami, kuphila lokusha kuyangena.”

²⁶⁵ Kugcineni emcondvweni wenu loko manje, ngisacela develi, eGameni laJesu, kutsi esuke kini; loyo ngudeveli loyokwenta ukungabate noma nini.

²⁶⁶ Nkhosi Nkulunkulu, Mdali wemaZulu nemhlaba, ngita kuWe eGameni leNkhosi Jesu, ngicela Wena kutsi ubenesihawu futsi ucolele kungakholwa kwetfu. 

58-0209^E UMnyango Ngekhatsi KweMnyango
ESouth Bend Gospel Tabernacle
ESouth Bend, E-Indiana E-U.S.A.

SWATI

©2026 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mabhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwazi lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org